

గీ. ధర భరద్వాజ మాని గోత్ర ప్రభువుఁడు
ప్రియ గుణుఁ డగు కే. య. కేశరికి నొసంగు
నాయురారోగ్య విభవంబు లలఘుగతిని
ఆశ్రితావనమూర్తి నారాయణుండు.

ఇందువల్ల పాత్రలు

సంవరణుడు - కథానాయకుడు.

విదూషకుడు - రాజు వేడుక చెలికాడు.

నసుమిత్రుడు - ముక్తి.

వసిష్ఠుఁడు - పురోహితుఁడు.

కురుక్షేత్రము - రాజుకు చూపుచుండు,

శంకు - అంతఃపుర పరిచారకుడు.

తాపనుడు - భృగుమహర్షి శిష్యుడు.

၁၁

తపతి - కథానాయిక

రంభా } చెలులు
మేనకలు }

ఇదలు చేటులు.



క థా సా త ము

—* ప్ర థ మా ం క ము *—

హస్తీపురా ధీశ్వరుడగు సంవరణ చక్రవర్తి యీ కథకు నాయకుడు. ఆతడు దనతొలి భార్యయగు సాల్వరాజ పుత్రియందు సంతానము గానక, యామెనొక వ్రతనియమమున నుద్యానముననుంచును. అంతఁ గలలో నాతని కొక రేయి, నూర్యుడగపడి, యెన్నివ్రతములు గావించినను సాల్వరాజు పుత్రియందు సంతానప్రాప్తిలేదని యానతిచ్చెను. ఆ యుదయముననే దేవిని వ్రతము మాన్పించి, విదూషకునితోఁగూడి తానుద్యానమున విహరింపఁబోవును వారికచ్చట నొక మరకత శిలాశలమువైఁ గొన్నియడుగుజాడ లగపడుటయు, పిదపఁ దైనుండి యొకకర్ణపూరము రాలుటయు, గని, యచ్చటికి దేవ కామిను లెన్నో వచ్చియుండురని కొన్నిగురుతులచే రాజుకనిపెట్టి మన్మథ పరితాప మున కర్గమగును.

—* ద్వి తీ యా ం క ము . *—

రంభామేనకలు, సూర్యపుత్రియుఁ దమకు యజమానురాలునను తపతి కురు కన్నెంగూర్చి ముచ్చటించుకొనుచు, తపతి నారదునిచే సంవరణుని మాప శౌర్యగుణములను విని యాతనివై బద్ధానురాగయ్యు, యాతనిఁ జూడఁ గోరి మేనకతోఁగలిసి, సంవరణుని యుద్యానమునకు వచ్చుటయు, అపుడు మేనక తపతి కర్ణపూరమున మన్మథగాధాక్షరములు కొన్ని లిఖించి యాతని ముందు వైచుటయు, మున్నగు కథాభాగమును వెల్లడింతురు.

పిదప రాజు వేటకై హిమవత్పర్వత కాననముల కేగును. తపతియు నచ్చట నొకశిలామండపమున సంవరణునిఁ గూర్చి పరితపించుచుండును. రాజు ప్రక్కనుండి విని సంతసిల్లును.

సూర్యాస్తమయమగుటచే నందఱు నిష్క్రమింతురు.

—* తృ తీ యాంకము . *

రాజేంద్రుఁడా మండపముననే తపతీకై పరితపించుచు విమానమునిజే శిశిరోపచారములందుచు పరితాపభరంబునఁ దువకు మూర్ఛిల్లును. తపతీమారము నుండి యిదంతయును జూచుచుండి, పరుగునవచ్చి, రాజును స్పృహంప నాతఁడు మూర్ఛదేరి, యామెంబట్టుకొనఁబోన సఖులడ్డమై, నూర్మనారా ధించి యీమెంబడముమని తపతీతో నంతర్ధానమందుదురు. రాజునట్లేకావించి, తపతీం బెండ్లాడి సుఖంబున నాయరణ్యముననే కాలము గడపుచుండును.

—* చ తు ర్ధాంకము . *

పూర్వమొక యుద్ధమున సంవరణునిచేఁ దనపుత్రుల నూర్మరను గోల్పోయిన యొక రాక్షసి మోహినికయనునది, మాయలచే రాజుల నెట్ల యింకఁ జంపి పగకీర్చికొనఁగోరి, యొక కుట్రబన్ని రాజునంగీకారము వడసి యొక విమానమున సాయంతనవేళ నాతనిఁ గొంపోవునట్లు, నియమించికొని పోవును. భృగుమహర్షి యావిషయము లెఱింగి తన మంత్రప్రభావంబున నా రాక్షసిని దూరముగఁదోలి, రాజునకా కుట్ర యెఱింగించి, ఋషికుల శరణ్యుఁ డగు నారాజచంద్రునిఁ గాపాడును.

—* పంచమాంకము . *

రాజు చిరకాలము లేనందున నరాజకమయి సంవరణు రాజ్యమం తయు, దుర్భిక్షాపిడితమై, రిపుజనమ్ముల కగ్గము గానున్నతరిని, మంత్ర మిక్కిలియఁ జింతించి సంవరణుని వెదకిగొనుచు, నరణ్యములకు వచ్చును. సంవరణుఁడు దపతీయందలి యనురాగముచే పురికేఁగ నిచ్చేగింపకున్నాడని గ్రహించి, వారికిద్దరకెట్లయిన యెడబాటు గల్పింపనెంచి, యొక కేయి వారి ద్దరు నిద్రించుతరిని, సారథి రహస్యముగ గర్భవతియగు తపతీని యాపెయక్క యగు సావిత్రికడకుఁ జేర్పించును. అంత తపతీ యచ్చట నూర్యకల్పిత సమ్మా నమున నొడలెఱుంగకయే పుత్రునిఁ బ్రసవించెను. సూర్యుఁడా కొమరు

బెంటనే తనలోకమునకుఁ గొంపోయి పెంచుచుండెను. ఇచ్చట సంవరణుడు తపతింగానక యున్మత్తుడై కాననముల గ్రుమ్మరుజేశ సమయము కనిపెట్టి మంత్రివిదూషకు లిరువురును సమీపించి, శత్రువుల దుండముల నుగ్గడించి యాతనికిఁ గోపముం బుట్టించి, సూర్యదత్తును గు రభమున నాకాశవీధిని పురం బునకుఁ గొంపోవుదురు.

—* ష ష్టాంకము . *

రాజు, శాత్రువుల జయించి- ప్రజల కష్టములడంచి, సుఖించుచుండి, తపతిం దలంచి పరితపించుచుండ, నచ్చట దిపతియుఁ రాజునకయి పరికపించుచు, తనయాజ్ఞలేనిదే పతిని దర్శింపరాదనిన జనకుని కాననమున నేయునదిలేక మారువేసమున సౌధాగ్రముననున్న రాజుకడకు వచ్చును. అంత మగల మోహినిక కొన్ని కుట్రలు కల్పించి, వారి నెల్ల నేక కాలమున నంత ముందించు సమయమున సూర్యలోకమునుండి సంవరణ పుత్రుడగు కురునితోఁగూడ వస్తిష్టుడరుడెంచి, కుమారు నర్పించి, మోహినిక మాయలన్నియు వెల్లడించి, కుమారి బంధి తయైన మోహినికనువిడిపించును. ఇంతలో తపతియు రాజును నొండొరుల గలసియుండునట్లు సూర్యుడు మరల ననుగ్రహించి పారిలోషికము వస్త్రాభరణములుఁ బుత్తెందును. అందరుఁగలసి సుఖింతురు. ఈ కథ భారతము నాది పర్వములోనిది. ఈ నాటకమున ననతి ముహూర్తములొందినది.

ప్రీతిక.

నేను 1917 సంవత్సరము సెప్టెంబరు నెలయందు గర్భాలు పురంబున కొక పనిమీద బోయియుంటిని. అచ్చట బ్రహ్మశ్రీ ఇంద్రగంటి సుబ్రహ్మణ్యశాస్త్రి గారికిని నాకును నూతనముగ మైత్రిసంప్రాప్తమయ్యెను. పిమ్మట వా రొకనాడు గీర్వాణవాణి నున్న తపతీసంవరణనాటకము నాకు జూపి దాని నాంధ్రీకరించుటకు నన్ను బోత్సాహ పరచిరి. అంతట నే నాపనికి గడంగి యచ్చటనే సుమా రిలువది రోజులలో బ్రథమాంకము ముగించితిని. ఆనంతరము ప్రస్తుతము నాకునివాసభూమియగు కృష్ణామండలము నందలి కోవూరునకేగి యచ్చట నా ప్రాణసఖుడూ జాజాల చలమయ్యశాస్త్రి నాకనేక విధముల సహాయమునర్పి నన్నుబోత్సాహపఱుప 1918 సంవత్సరము జనవరినెల నాటికి గ్రంథమంతయు బూర్ణముగ నాంధ్రీకరించితిని. జూలై నెలలో నాంగ్లవిద్యాభ్యాసమునకై నేను ఔన్నచురికి వచ్చితిని. అప్పుడు నా మిత్రు లనేకు లీగ్రంథముం జూచి చాల బాగుగ నున్నదని ప్రశంసించి ముద్రణమునకై నన్ను ప్రేరేపించిరి. కాని నాకిది ప్రథమప్రయత్న మగుటంజేసి దోషయుక్తమై యుండు నని యెంచి యింత శీఘ్రకాలమున ముద్రింపించుట కిష్ట పడకుంటిని. ఆనంతరము నేనీ పోత్తమును గొందఱు పండితులకు జూపగా వారు మంచి అభిప్రాయముల నిచ్చిరి. అంత నేనీపోత్తమును ముద్రింపింప దలంచి యుండ, డాక్టర్. కే. యస్. కేశరిగారు నాయుద్యమమునకుం దోడ్పడి ముద్రణమున కగు వ్యయము లన్నియు భరించి నాకృతజ్ఞతకుం బాత్రులైరి. వేమూరు రామదాసు పంతులుగారు, ఆంధ్రపత్రికా సంపాదకులగు నాగేశ్వరరావు పంతులుగారు, బచ్చి వేంకటసుబ్బయ్య శ్రేష్టిగారును, సామి వేంకటాచలము శ్రేష్టిగారును వలయు కాగితముల నిప్పించి నన్ను సఫలమనోరథుని గావించి నందులకు వారికెంతయు కృతజ్ఞుడను. గ్రంథరచన యందు నాకుం జాల దోడయి ముద్రణమునకు నన్ను మిక్కిలిప్రేరేపించి నా మిత్రులు కేశరి, గురుమూర్తిశాస్త్రియు, బులుగుండ్ల నరసింహశాస్త్రియు నాకృతజ్ఞతకుం బాల్పడిరి. అచ్చటచ్చట నచ్చుతప్పు లుండగచ్చును. కాన రెండవ కూర్పున సవరించికొనెదను.

పండితులు మన్నింప బ్రాధితులు

23 జనవరి 1919.

ఇట్లు,
కాకర్ల కొండలరావు.

అ భి ప్పా య ము లు .

బ్ర॥ శ్రీ॥ కాకర్ల కొండలరాయఁడు రచించిన “తపతీసంవరణ” మను నాంధ్రీకృత నాటకము నందందుఁ బఠించితిని. మిక్కిలి చక్కఁగఁ దెనిగింప బడినది. శైలి మనోహరమై పండిత సామర హృదయాహ్లాద కరమైయున్నది. భాష నిర్దుష్టమై శ్లాఘ్యమైయున్నది. ఇదియే వీరికిఁ బ్రథమ ప్రయత్న మని కవిత్వమొక్కొక్కచోఁ దెలుపుచున్నది. సమష్టిమీఁద ధార యన ర్గళమై స్వతంత్రముగ రచితమైన గ్రంథమువలెఁ పఠనీయమై యున్నది. వీరి కవిత్వశిల్పమున నింకయు శ్రద్ధాభక్తులతోఁ బాటుపడెదరేని యుత్తమ కవులలోఁ జేరఁగలవా రగుదురు.

తిరువళిక్కేణి

25—1—19

నావిలికొలను-నుబ్బరావు.

మ॥ రా॥ రా॥ కాకర్ల కొండలరావుగారిచే నాంధ్రీకరించబడిన “తపతీ సంవరణ” మనునాటక మంతయు నేను వింటిని. శాన్తిపద్యములును గద్యములును మూలముతోఁ బోల్చి జూచితిని. మూల మందలి యర్థమును, భావములును, భాషాంతరము నందుఁ జక్కఁగ బ్రతిఫలించినవి. మూలముతో సంబంధము లేకుండఁ జూచినను నాటకము ప్రదర్శనయోగ్యమనియుఁ బ్రేక్షకులకుఁ దప్పక యాహ్లాదముఁ గల్పించు నది యనియు నాయభిప్రాయము. ఈ గ్రంథకర్త భాషాసేవ యీవిధముగనే చేయుచుండినయెడలఁ గొలది కాలమునందే మంచికవి యనియు నాటకకర్తయనియుఁ బేరుపొంద వచ్చును.

కే. వి లక్ష్మణరావు,

ఆంధ్రప్రతికానిలయము.

మ॥ కొండలరావుగారు వ్రాసిన తపతీసంవరణనాటకమును నేను కడు సంతసముతో తీరనితనివితో వదలజాలని కుతూహలముతో తదేకలగ్నమగు మానసముతోఁ జదివితిని. వీరి కవిత్వము మృదుమధురము. పద్యముల నడక ధాటి శ్లాఘనీయము. గీర్వాణభాషను రచించిన ప్రాచీనకవి హృదయమును వీరు తమయాంధ్రీకరణమునఁ జక్కఁగాఁ జూపఁ గలిగిరి. ఇట్టి ప్రశస్తమగు

నాటకమును ఆంధ్రహజ్జయమునకుఁ గానుకగా నిడిఁ కొండలరావుగా
రాంధ్రుల కృతజ్ఞతకుఁ బాత్రులు.

వేనురుమూడి - శేషగిరిరావు.

సహాయసంపాదకుఁడు.

నీతిదాయకమై సదలంకార భూయిష్టమై సముచితపోషణా సంవిధా
నముచే నొప్పారునట్టి తపతీసంవరణ నాటకమును మహారాజునై కాకర్ల కొం
డలరాయ కవిగాను సంస్కృతమునుండి యఃర్గళవాగ్ధాటితో మృగుమమర
శైలితో సులక్షణభాషతో నాంధ్రీకరించి యాంధ్రభాషామతల్లి కొక యమా
ల్యాభరణమును గానుకగా నొసంగిరి.

వీరికిదియే ప్రథమప్రయత్నమైనను మూలమునందలి భావాదిస్వారస్యా
దుల నించుకేనియు వెలితిబడనీయక స్వతంత్రగ్రంథఫక్కి ననుసరించి యున్నవి
యున్నట్లింత మనోజ్ఞముగాఁదెనిగించుటఁజూడ వీరిభాషాపరిశ్రమయుఁ గవిత్వ
తత్వనైపుణ్యము వాండిత్యము వెల్లడియగుచున్నది.

ఈ గ్రంథమును జేతఁగీసికొనినచోఁ దుదవరకుఁ జదువనిదే మనసున కెం
పొనర్చదు. మతీయుఁ గదలీపాక విరాజితమై దనరారుటచే విద్వాంసులకు
సామాన్యులకును నిరతిశయానందమును సమకూర్చుచు నున్నతభావ ప్రబోధకమై
సంస్తుతిపాత్రమగు చున్నది.

ఈ గ్రంథము మూలమునందలి భావాగుల నించుకేనియు వెలితిబడ
కుండ స్వతంత్ర గ్రంథముగా నుండునట్లు మిక్కిలి రమణీయముగా రచియింప
బడియుండుటచేఁ జదువరుల మనము సంతయు నాకర్షించుచు వారినున్నతభావ
ప్రబోధితులఁ గావించి మనసున కొక యపూర్వానందమును జనింపజేయు
చున్నది. ఈగ్రంథకర్త కిదియే ప్రథమ ప్రయత్నమైనను భాషాంతరీకరణములలో
నింత హృదయంగమముగా మనోజ్ఞముగా నిర్మింప సామర్థ్యము గలవారు మనదే
శమున నలుగుగా గన్పించు చున్నారు. ఇట్టి రూపకములను జ్ఞానమార్పించుట
యం దాసక్తిగల వారెల్లరుఁ జదివినచోఁ దదుపలబ్ధికి సందియ ముండదు మన
దేశమునందలి కవులలోఁ బ్రాముఖ్యము వహింపఁగల శ్రీ కొండలరాయ కవి
గారికి నా పరమదయాళుడగు నీశ్వరుడాయురారోగ్యైశ్వర్యముల నొసంగి
వారిచే నిట్లే భాషాసేవ నిరంతరముఁ జేయఁబడు నట్లనుగ్రహించుఁగాత !

భిషగ్వర - కైట సుబ్రహ్మణ్యశర్మ.

తపతీ సంవరణము.

ప్రథమాంకము.

{ నాంద్యంతమున సూత్రభాషాడు }
{ ప్రవేశించు చున్నాడు. }

సూత్ర—

చ. కలువలతేనివంకయును, గాస్తుభమున సుధయుంగ్రమంబుమై
నలికము మోవి స్వేదమను, వ్యాజమునందమసోదరికదదం
గలతిక నూని పెండ్లితరిగి గాంతుని కీయఁగ, దెచ్చిరోయన
బొలుచునుభాభి కన్యపరి పూర్ణకృపామతిమిమ్ముఁ బోచుతఁ

(అలోచించి) అతివిస్తర మేల? నా కిపుడు సంప్రాప్త మైనయభ్యు
దయ ప్రమోదాతిభారంబున మద్భుహిణియుం బొల్లానుఁగాక. (తెరవంకజూచి)
నటి! యిటురమ్ము

నటి—(ప్రవేశించి) ఆర్యా! యిదిగో! వచ్చితిని.

సూత్ర—ప్రియా! అభూర్వంబు సాదిరాజకధాసనాధంబును నగు తపతీ సం
వరణ నాటకమండలి ప్రయోగామృతాంతరములగునవరసంబులనుఁ బా
నముజేయఁగోరి యీ యార్యమిశ్రు లట్టియుచితప్రయోగంబునకు నన్ను
నియోగించి యున్నారు.

నటి—ఆర్యా! యీనాటక మే కవిపుంగవునిచే రచియింపఁ బడియె?

సూత్ర—ఏని మకుటతటము పరమహంస పాదపంకేరుహపాంసుపటలపవిత్రీకృ
తమైనదో యేనికరకమలము గోత్రామరేంద్రదారిద్ర్యాంధ కాంబునకు
బానితుల్యమైనదో యేనిముఖకమలమునుండి యాశ్చర్యచుంజరీకథామ
ధుద్రవము చిప్పిలినదో మఱియు

గీ. ఉన్నతాంస మాజానుబా • హుయుగ మాంస
వర్తిరత్నకర్ణికకర్ణ • పాశ మూర్తశి
రోధి యుత్తుంగ ఘోణము • రుక్మనిభము
నైన యెవ్వనితనువు ప్ర • జార్తిహర ము

2

అట్టికేరళకులమాడామణియు మహాదయపురాధీశ్వరుడు నగుమహా
కవి “శ్రీకులశేఖరవర్మ” ధరావల్లభుడు తొలుత గీర్వాణభాషయం దీ
నాటకమును రచించెను.

నటి—అట్లయిన దీని నెవరాంధ్రీకరించిరి?

సూత్ర—

నీ. అత్రేయగోత్రాంతుఁ • డాటువేలనియోగి
వంశసంజనితుఁ డై • వాటలువాఁడు
సతతంబు ఋజుశూర్గ • చరులైననిమ్మరా
ట్టిన్నాంబికలు • గూర్చుచిన్ని సుతుఁడు
సద్గుణి జాజాల • చలమయ్య శాస్త్రికి
ననయగబు విడరాని • ప్రాణసఖుఁడు
బాల్యంబు గడచిపో • వ వినుతైనతరుణిమ
బైకొనం దనరారు • వటువువాడు
గీ. నిరతమును దైవభక్తిమై • బరగువాడు
పండితులమ్రోల నొదల • వంచువాడు

జాలిగలవాఁడు సజ్జన ♦ సమ్మతుండు
ప్రకటధీశాలి కొండలరాయఁ డతివ !

3

నటి—ఆర్యా అనపత్యుల రగుమిట నపత్యోత్పత్తిహేతుచగు వివాహాంత
రాభ్యుదయమున జనించినయానందము నేడీయార్యమిత్రుల యజ్ఞాబల
ముచే స్వీకృతమైనది.

నూత్ర—ఇక సంగీతమారంభింతమా ?

నటి—(భేద మభినయించి) ఆర్యా! నేనింతవఱకును పుత్రలాభమరాశచే
నియమక్షేత్రశరీర నగుటం జేసి గాన మొనర్పజాల కున్నాను.

నూత్ర—(తేరవంకఁజూచి) ఆహా! నాశిష్యుఁడు శివదాసు విమాపకుని
వేషముఁ బూని యిటే వచ్చు చున్నాఁడు. నీవు బడలియున్నదానవు.
నేనును శిష్యగుణసంక్రాంతమై యున్న యాత్మప్రయోగప్రతిబింబముం
దిలకింప నుత్సాహి నై యున్నాను. కావున మన మిరువురమునుఁ బ్రేక్ష
కుల మగుదము. మఱియును,

గీ, పుత్రలాభార్థముగ నీవు ♦ పూనియున్న
వ్రతము నందుండి నాచేసి ♦ వారణంబు
వడసితివి ; సంవరణ సార్వ ♦ భౌముచేత
సాల్యభూనాయకునితనూ ♦ జాత వోలె.

4

(ఇద్దఱును నిష్క్రమింతురు)

{ విహ్వలాంకుడై విదూషకుఁడు }
{ ప్రవేశించు చున్నాఁడు. }

విదూ—(నిట్టూర్పు విడిచి యంగము లొత్తికొనుచు) జీవితముగ సాల్యరాజ
పుత్రిని పుత్రీయనియమమునుండి నివారించి మరలి స్వప్నశ్రవణార్థమై
శీఘ్రముగ రమ్మని కంచుకిచే చెలికాఁడు నా కీయదయముననే

కెప్పిపుచ్చెను. నేను నశ్వయానమునఁ బోయి నియోగము నెఱవేర్చికొని
మరలి రాజవీధిని వచ్చుచు నామొద్దుగుఱ్ఱముమీఁదనుండి తల్లకిందుగా
బడితిని. అందుచే నాయవయవములు నాకు స్వాధీనము గాకున్నవి.
కాని మ్రోసను బలవంతమున నాచెలికానికడకు లాగికొని పోయె
దనుఁ కుంటుచు ముందునకుఁ జూచి) ఆహా! యేమి నాప్రభావము. ఈహా
స్తిపురవాస్తవ్యులఁడట గుఱ్ఱము-పారాశర్యుఁడు- అని యస్పష్టలా
పము లాడుచు హాసఃకోధ దుష్ప్రేక్ష్యముఁబులై నవ్వుటకుఁగాని నవ్వు
కుండుటకుఁగాని శక్తిలేక పర్యాయులచిత్తులైయున్నాడు. (తెరవంకఁ
జూచి) ఇదిగో! నాచెలికాఁడలంకరణము సమాప్తిఁజేసికొని యిటే
వచ్చుచున్నాఁడు. ఇంక నేను శ్రమపడ నేల? కాపున నిచ్చటనే
యుండెదను. (అచ్చటనే యుండును.)

{ రాజు సపరివారుఁ డై మనస్తాపముతోఁ }
{ బ్రవేశించు చున్నాఁడు. }

రాజు—(సవిమర్శనముగా) ఆహా! అపత్యపదార్థవిశేషమహిమ చెప్పఁ దరము
కాదు, ఏలయన,

గీ॥ ప్రసవగుణహీన యగునాదు ♦ భార్యఁ దలఁప
మది జనించెడి నెంతో యు ♦ మృలిక నాకె
కూర్మితనములవిరహంబు ♦ కొలదిఁ బుత్ర
వంతుల కొదవుభేదం ♦ బికెంతయొకద! 5

స్వప్నము విని కర్తవ్య మాటాచించుట కై యిటకు రమ్మని యుదయ
ముననే నాచెలికాఁ డగుపారాశర్యునికి వార్త నంపియుంటిని. అతఁ
డిప్పటికిని రాకున్నవాఁడు (దిక్కులు బరికించి) ఓహో! ఏమిది,
అప్పుడే లేయెండ తలయెత్త నుంకించు చున్నది.

సీ॥ కలకలారావముల్ ♦ జెలఁగఁ బక్షికులంబు
 లాశాంతరంబుల ♦ కరుగఁజొచ్చె
 వరివెన్నుతుదవోలె ♦ నరుణంబు లగుభాను
 కీరణముల్ దిశలంబుఁ ♦ గెరల కుండె
 నిదురమత్తునఁ దేలు ♦ నేత్రాంబుజములకు
 నల్ల నల్లన దృష్టు ♦ లావహించె
 అంతకంతకుఁ జారి ♦ యతికృశత్వము నొంది
 యిరుల మొత్తంబు లిం ♦ తింత లయ్యె
 గీ జరఠ మత్యల్ప మగుతను ♦ శృకల మొకటి
 సాగరతరంగముపగిది ♦ సన్నగిలుచు
 నపరదిశేయందు లఘుభాగ ♦ మావరించి
 పాసి పోఁజాల కున్న దిప్పటికి నైన.

6

(ముందునకుఁజూచి)

ఆహా! యీ నాచెలికాఁడు పారాశర్యుఁ డేలఁగో వ్యసనపీడితునింబోలె
 గన్నట్టు చున్నాఁడు. ఈతని యాయవస్థకుఁ గారణ మెద్దియో!
 విదూ—(సమీపించి యెట్లోకుడిచేయి యెత్తి) మిత్రమా ! జయ మగు గాఁక
 రాజు—వయస్యా! నీయవయవవ్యాపారము పూర్వమువలె లేదేమి ?
 విదూ—తమయనుగ్రహమే కారణము.
 రాజు—అనఁగా నీయభిప్రాయ మేమి ?
 విదూ—(నవ్వుచు) అక్షరముచేతను యాకారముచేతను నూచింపఁ బడని విష
 యములనే యెఱింగి సదా వ్యవహరించుచుండు నీవు నే నిప్పు డక్షరా
 కారముల రెంటిచేతను నూచించినయీవిషయ మెఱుంగఁజాలకుంటివా?
 నీపాండిత్యమెక్కడ బోయినది ?

రాజు—సముద్రమునందువలె లో లెఱుంగరాని మీ బోటివారి మనోవ్యాపారము లెఱుంగుటకు మాబుద్ధు లల్పములు. కావున స్పష్టముగాఁ జెప్పుము.

విదూ—అట్లయినఁ జెప్పెదను వినుము. నే నశ్వయానమున దేవికడ కేగి నియమమునుండి యామెను నివారించి మరలి రాజవీధిని వచ్చునపు డా మొద్దుగుఱ్ఱము బంతివలె న న్నెగుఱవేసి యేమూలనో గడఁద్రోచి పోయెను. గుఱ్ఱపు మూఁపువై నాసన మొకనిముసమాత్ర మైన నిలువ మింజేసి యాయశ్వారోహణముచే నే నాకాశగమన మర్థము మాత్రము నేర్చికొంటిని. దేవాసురవిమర్ద పరిచితాంబరగమనుఁడగుటఁజేసి నా చెలికాఁ డీ విద్య పూర్ణముగ నేర్పఁగలడు గదా యని నే నప్పు డను కొని వెంటనే యిట కేఁతెంచితిని. కావున నాకిప్పు డావిద్య నుపదేశింపుము.

రాజు—మూర్ఖా ! ఈవిషయమున మాయుపదేశములు నిరర్థకములు.

చ. అరు దగుయోగమార్గమున • నైనను మంత్రసుసిద్ధి నైనని
ర్జరులవరంబుచే నయిన • సంయమిచంద్రులనేవనైన న
క్షరసుకృతార్జనారతులు • కల్మషరాశి నశింపఁ జేసి స
త్వరమ నభస్థలీగమన • భాగ్యముఁగాంచిసుఖంతురైతయు

విదూ—పో ని మ్మాప్రసంగము వదలుము. వాడియన్న నీమోముదామరం జూడ నీహృదయమున నేవోసంతాప మున్నట్లు తెలియు చున్నది. కారణ మేమి ?

రాజు—మిత్రమా! చక్కఁగా నూహించితివి. గడచిన రాత్రి నేను స్వప్నమున నూర్యోపస్థాన మొనర్చు చుండఁగా,

చ. కరముల వేడిమిందుహిన • కాండములన్ని యురూపుమాయఁ
దొరుపులఁదమ్మితీవియలు • దోరగవిచ్చిన ముగ్ధకన్నులం గా

దిరముగ నల్లనై యెనఁగు ♦ తేటలపేరికనీనికాళిచే
వెఱగునఁ జూచుచుండరవిభింబముదోఁచెచునుత్పరస్థలిఁ

విదూ—తరువాత.

రాజు—అప్పుడు నేను భక్తిచే శిరసు వంచి నమస్కరించుచుండ నాచింబ
మధ్యమునుండి యొకగంభీరవాక్కు వెలువడియె.

విదూ—ఎట్టివాక్కు ?

రాజు—“వత్సా! సంవరణా !

గీ. సాల్యభూమిశ్వరునిపుత్రి ♦ సన్నతాంగి
నీదుకోమలి కువలయ ♦ నీలనేత్ర
ప్రసవగుణహీన సుమ్మి! యీ ♦ భవమురండు
శారద సమయసహకార ♦ శాశివోతె.”

9

అని చెప్పి భగవానుఁ డంతర్ధాన మొందెను. నేనునుఁ బ్రాభాతిక
మంగళ గీతంబులచే మేల్కొంటిని.

విదూ—శుభ మగుఁ గాక పరితపింపకుము.

రాజు—నే నధమర్ణుడను గదా. పరితపింప కుండు నెట్లు?

విదూ—(నవ్వి)అనే కామూల్యమణి ప్రపూర్ణములగు వేనజేలు కోశాగారము
లుండియు బుణసంతాపము నొందు చున్నాడవా? ఆశ్చర్యము!

రాజు—మూర్ఖా! నీ వుద్దేశించిన బుణవిషయము కాగు నేను మాట్లాడుట.
ఇది వేటు. పుత్రహీనత యనెడి క్షితకుల బుణముంగూర్చి చెప్పు
చున్నాను.

విదూ—అన్యోన్యము వాదించుకొనుచుండ తార్కికులవలన నే నీవిషయ మిది
వఱకే వినియున్నాను. మీరు నూత్యుఁ డానతిచ్చినవిషయార్థ మెఱుం
గక పరితపించుచున్నారు. ఆయర్థము నేను జెప్పెదను వినుడు. “ఈ
నీడేవికి పుత్రులు కలుగరు. వే తొకదానిని వివాహముఁ గమ్ము. ఆమె
వలన నీకుబుత్రులు జనింతురు” అని

రాజు—మిత్రమా! ఇదికూడ యోచింపఁ దగినదే. కాని శేవీగుణగణబద్ధమగు నాయీహృదయము వేటొంట నుంపఁజాలను. కావున నిపుడు నియమ రహితమై యున్నదేనిని దర్శించి వత్తము రమ్ము.

విదూ—ఇటు నిటు మిత్రమా!

(ఇద్దఱుఁ బరిక్రమింతురు).

రాజు—(నిమిత్తము సూచించి) మిత్రమా!

గీ. తనయ జన్మలాభంబునఁ † దక్కనిపుడు
మూదము వేటొంటఁ జేకూరఁ † బోడునాకు;
అదరుచున్నది నాదక్షి † ణాక్షి చూడ
నెఱుంగరాదయ్యె దీనికి † హేతు వేమో!

10

అదృష్టపూర్వయగు దేవితై మార్గము వెదకుచుండ సునిమిత్త మేల కలుగ కుండును?

రాజు—అదృష్టపూర్వయనఁగా నీయభిప్రాయమేమి!

విదూ—ఇంతకాలమును నియమాంకరిత దర్శన యగుటచే నే నట్లంటిని (ముందునకుంజూచి) ఇదిగో? యిటు జూడుము. భగవతియగు భాగీరథి కనఁబడుచున్నది.

రాజు—(అంజలివట్టి)

సీ. భువనత్రయంబును † బూతంబుఁ గావింప
జనన మొందిన భవ్య † సాధనములు
అతిదుర్లభం బైన † యమరలోకముఁ జేర
వరుస మై నిడిన సో † పానతతులు
శ్రావ్యనాదములచే † సతతంబుఁ గ్రీడించు
హంసావళుల కెల్ల † నాటపట్లు
చంద్రదీధితిపుంజ † సమములై తనరారు
ధవళకాంతులకు నా † ధారకములు

గీ॥ పరిమళాంభోజసంతాన ♦ భాసురములు
నయిన ఘనవీచికా సింహా ♦ యములతోడ
సతతమును రామణీయక ♦ స్థాన మగుచు
దనరుచుండెను నీకు వం ♦ దనము తల్లి!

విదూ—(ఎదుటిభాగ ముద్దేశించి) ఇది గుహగృహమిహిమచందలి యారా
మము. దీనబ్రవేశించుము.

రాజు—(ప్రవేశమునటించి మాచి) ఆహా! యేమి యారామసౌభాగ్యము!
ఇదిగో యిచ్చట

గీ॥ చిలుక గొఱికినదానిమ్మ ♦ గెలలనుండి
పుడమి రాలినబీజ స ♦ మూహ మెల్ల
వన రమాంఘ్రులనుండి నా ♦ రినవిలాస
యావక పుశోభ నూనిన ♦ యట్లు దోచె.

(ఇద్దఱుఁ బరిక్రమింతురు.)

విదూ—(సభయముఁ గాబరు గెత్తి) వయస్యా, పరుగెత్తి పోవుదము ముక్తి!
ముందు గొప్పయుద్ధము జరుగుచున్నది.

రాజు—నీకీ యకారణభయ మేటికి?

విదూ—ఇట్టిప్రాణసంశయమునకంటె సుభ్రమావకాశము మఱేమి కావల
యును?

రాజు—నీప్రాణసంశయమునకు హేతు వెద్ది?

విదూ—(వ్రేలితోఁజూపుచు) ఈమరకతశిలాతలమందు రక్తప్రవాహమునీ
కగపడుట లేదా?

రాజు—(నిపుణముగా నిరూపించి నవ్వుచు) మిత్రమా! నిజమే యిచ్చట
యుద్ధము జరిగియే యున్నది. ఒకానొక దేవతరుణియొక్క

క॥ యావక విష లేపాంచిత

భావుకపదపంకజాత ♦ బాణంబులచే

భావజుఁ డేయఁగ మరకత

మీ వెఱపునఁ బడియెఁగరము • లిరుదెన లలమన్ 13

విదూ—ఈపడవిన్యాసము దేవకన్య దనియే నీ వెట్లు తెలిసికొనఁ గలిగితివి?

రాజు—ఆకాశమునుండి దిగివచ్చునపు డీయహోక పర్ణంబులనంటినలాక్షారసముం
జూడుము

విదూ—సరే యిది యుక్తముగనే యున్నది. (మరల నిరూపించి) ఇచ్చట
మఱి యొకపాదవిన్యాస మగపడుచున్నదే. దీనికి వ్యాఖ్యాన మెట్లు?
పోని మ్మింత మాత్రమునకు నీ వేల? నేనె చక్కఁగా నాలోచించి
వ్యాఖ్యాన మొనర్చెదను. (అన ధ్యాననిమిలితనేత్రుఁ డగును.)

{ అప్పుడు దేవి సపరివారముగాఁ
బ్రవేశించు చున్నది. }

దేవి—సఖీ! యుత్పలికా? ఇంతకాలమును పుత్రసంభవ కాతు కాతిశయముచే
నార్యపుత్రునెడబాసి యుంటుఁజేసి నిరహోత్కంఠ వ్యాకుల పరచు
చున్నను నాహృదయస్ఫుటితముగా కున్నదిగదా? ఇపుడునియమరహితనై
యున్నదానను. ఇంక నిముసమైన నాలసించుటకు నామన సాప్సృట
లేదు. కావున శీఘ్రముగా నార్యపుత్రుని దర్శనోత్సవ మనుభవించెద.
చేటి—జేవీ ! వర్షాన్నిరోధముం బాసిన శరచ్చంద్రిక కలువకొలనుం జేరకుం
దునా ? ఇటు నిటు జేవీ !

(పరిక్రమింతురు.)

విదూ—ఆహా! కేవలము నిమిలిత నేత్రములనే కాక మనస్సునుఁగూడా
మహాంధకార మావరించినది. కావున నిదియు నీవే విమర్శింపుము.

రాజు—ఇచ్చట తెలియరాని దేమున్నది? ఈపాదవిన్యాస మాదేవ కామిని
నెచ్చలిదై యుండును.

విదూ—ఇదియు నుక్తముగనే యున్నది. (ఊర్ధ్వముఖుడై) ఆహా ఈమాంస
ఖండ మాకాశమునుండి పడినది. స్వర్గమున మహాదేవాసురసంగ్రామము
జరుగు చున్నదో యేమి ?

చేటి—(చెవియొగ్గి) దేవీ! యెదుట పారాశర్యులవారి యాలాపములు వినబడుచున్నవి. కావున మహారాజుగారుఁ గూడ నిచ్చటికివి చేసినట్లు దోచుచున్నది.

దేవి—సఖీ! యీతీవెజ్జొంపములం దొకముహూర్తమాత్రము దాగియుండి వారియశ్యోన్యసంభాషణము విని పోవుదము.

(అట్లుచేయుదురు.)

రాజు—(మరలనిరూపించిచూచి) ఇది మాంసఖండము గాదు. మందారపల్లవ కల్పితమగు నొకానొక కామినియొక్క,

నీ. చిరుచెమ్మటను దోఁగు ♦ చెక్కిల్లపొత్తుచే
ఘనభాగధేయ సం ♦ కలితమగుచు
మందారపల్లవ ♦ సందోహకల్పిత
మణిదళాకృతులచే ♦ మహిత మగుచుఁ
బరిమళాకర్షిత ♦ భ్రమరాళిలులితాల
కప్రసూనపరాగ ♦ దీప్త మగుచు
మకరికాపత్ర సం ♦ ప్రకరచిత్రము లెల్ల
నదికి యుంటను మహా ♦ దార మగుచు
గీ. నమితనురభిళతాఘుమం ♦ ఘమిత మగుచు
వివిధవిధవర్ణసంజాత ♦ విశద మగుచు
నక్షీ నాసాప్రమోదదా ♦ యకము నగుచుఁ
దనరు చుండెడి మృదులావ ♦ తంసకంబు.

14

దేవి—సఖీ! యీమందారకర్ణపూరము నాకు శంక జనింపఁ జేయు చున్నది.

చేటి—దేవీ! యితమాత్రముననే యేమి నిర్ణయింపఁ గలము? సావధానలమై వినుచుండము.

విదూ—అహ! నాసిద్ధాంత మంతయు నీటిపై వ్రాసుబడిన యక్కరమువలె
పరిణామశూన్య మైనదిగదా? (కర్ణపూరముం దీసికొని) ఈకర్ణపూర
మెవరిదో యిదియుం జెప్పగలవా?

రాజు—(వ్రేలితోఁజూపుచు) ఈపగవిన్యాస మెవరిదైయుండునో వారికర్ణ
పాశమునే యిదియు నలంకరించి యుండునని తలచెదను.

విదూ—నీ వేయాధారముచే నట్లు నిశ్చయింప గలిగితివి?

రాజు—పాదవిన్యాస మందును, గర్ణపూరమందును స్వేదబిందువు లగపడుట
చేత.

దేవి—పాదకథ గూడామొకటి కలదా?

చేటి—దేవీ! కానిమ్మింతమాత్రమున నేమి?

విదూ—అకాశగమనముచే నిద్దకుగూడా నలసి యుండ నందొకర్తుకు మాత్రమే
స్వేద ముప్పతిలు పైట్లు?

రాజు—ఈస్వేదోత్పత్తి మార్గశ్రమముచేఁ గలిగినది కాదు. శ్లాఘ్యజన్మఁడగు
నొకానొక యువకుని,

గీ. బొమలు గుదియించి, యనురాగ • పూర్ణములగు

వాలుచూపులఁ జూచుట • వలన నెదవు

గగురుపాటునఁ దేలు నం • గకములందు

పంచశరుఁ డిట్లు పొడనూపుఁ • బ్రథమమునను. 15

విదూ—నే నల్పజ్ఞుఁడ నయినను సుంత యుత్ప్రేక్షింపఁ గోరుచున్నాడను.
అకాంతామణి యపొంగళకంబునకుఁ గుఱియైనవాఁడవు నీవేయైయుండ
వచ్చును. ఈమానుషలోకమున నీవు దక్క దేవకన్యలచే వరింపఁబడు
టకుఁ దగువాఁడు మఁతెన్నఁడుండును?

దేవి—సఖీ ! యీమాణవుకుని యుపన్యాసము వింటివా?

చేటి—అవును వింటిని. ఇందు మహారాజుగారి యపరాధ మే మున్నది?

దేవి—నా రపరాధులని యెవతె జెప్పును?

విదూ—(కర్ణ పూరము సావధానముగాఁ జూచి) మిత్రమా! ఆశ్చర్య మాశ్చ
ర్యము! ఇచ్చట నేదియో శాస్త్రము లిఖింపబడి యున్నది.

రాజు—(నవ్వుచు) అయినా నాశాస్త్ర మెదియో చదువుము.

విదూ—(చదువు చున్నాడు.) చాళోనెడయ నేనేద్యుచు మెదీకలగాబ్ర. అక్ష
రము లెట్లో చదివితని. అర్థముమాత్రము తెలియుట లేదు. కావున నీ వర్థము
జెప్పుము.

రాజు—(నవిమర్శముఁ గా) ఇవి మదనసంజేశపర మగు గాథయందలి పదాద్య
క్షరములని తలంచుచున్నాను.

విదూ—నీ గోటితో వ్రాసి దీనిని పూర్తిచేసినయెడల నీపతికాశల వప్పుడు
శ్లాఘింపెదను.

రాజు—(కర్ణపూరముఁ బుచ్చికొని పూరించి యిచ్చు చున్నాఁడు.)

విదూ—(మఱలఁ జదువు చున్నాఁడు)

గీ. చాతకాంగన శోభన ♦ జలద మందు

నెక్కు డనురాగవతి యయ్యా ♦ నేమి నేయు?

దృష్టిమాత్ర మనోరథ ♦ మెట్లు దీరు?

కను లలరుఁ గాకఁ బ్రమదాశ్రు ♦ కణికతతుల. 16

విదూ—ఓహో! నీవు జూడ నెలుకవలె నున్నాడెవే? అది యొక చిన్న
రంధ్రమును విస్తరింపఁ జేయును. నీవు నైదాఱుక్షరములతో మహాగ్రంథము
రచించితివి. పో నిమ్మి ప్రసంగము. వే తొకరహస్యవిషయ మిప్పుడు
నాకు గోచరించు చున్నది. పద దర్శన మైనదిమొదలు నీయాకాశము వేఱు
విధముగా నున్నది. మత్తధుని కేమైన నిచ్చట నవ కాశము దొఱకినదా?

దేవి—సఖీ! నాకుఁగూడ నిదే సందియము.

చేటి—జేవీ! భర్తగారియత్తరము విని నిర్ణయించుట మేలు.

రాజు—(స్వగతము) ఆహా! యీమాణవకునిపచనము నాయవస్థ ననుకరించు
చున్నది గదా! నిజమే గుఱి నెఱుంగఁరాని తొలకయత్కంత నామాద్య

యమును బీడించు చున్నది. (ప్రకాశముగా) మిత్రమా ! వేలుగాఁ దలంప
కుము. కేవలము విస్మయముచే నే నా క్షింపఁబడి యున్నాఁడను.

చేటి—దేవీ ! వింటివా?

దేవి—నీవు ఋషిమూర్త ప్రవర్తకురాలవు గదా? ఇట్టి గంభీరహృదయులు తమ
మానసముల నెప్పుడును వెల్లడింపరు.

విదూ—(వాసన చూచి నట్లభినయించి) దక్షిణమారుత మిప్పుడు బహుశా
మోదభరిత మై వీఁచు చున్నది. ఆదివ్యజనమే దీనికిఁ గారణ మని తలఁ
చెదను. కావున నేను వారిని వెదకి కనుఁగొనఁ బ్రయత్నించెదను.

రాజు—మూర్ఖా? ప్రభావాంతఃపిత మూర్తులగు దివ్యజనుల నెదకి గనుఁగొనుట
సాధ్యమా?

విదూ—ఒక్కొక్కప్పు డసంభావితతిరస్కరణీకులైగూడ నుండురని విని
యున్నాఁడను. కావునఁ బోయిచూచెదను. (ముందునకుఁ బరిక్రమించి
చూచిఁసాటోపముగా) మూర్ఖుడ నగునాకు మాత్రమే కాక దివ్యజనము
వివేకరాశివగు నీకునుం గనఁబడఁగలరు. కావున శీఘ్రముగ వచ్చి
చూడుము. (అనిరాజును లొంగుచున్నాఁడు.)

రాజు—అట్లేచూచెదను. (అని చక్కగా దిలకించిఁ నాంతికముగా) మిత్రమా!
యిదేమి దేవి యైనదే ! నీచాపల్య మిట్లు పరిణమించినది ?

విదూ—నా కాకలి మిక్కుట మగుటచేతఁ గనలను నీకట్లు గ్రమ్మినవి.
ఆందుచే దేవినిఁ జూచి దివ్యజన మనుకొంటిని.

దేవి—పారాశర్యా ! శంకింప నక్కఱ లేదు. పదయుగశంబును యవతంస
కంబును యెవ్వతెవని మీ రెంచియుంటిరో యాకాంక్ష గాదు నేను.

విదూ—(జనాంతికముగా) మిత్రమా ! దేవి మనసంభావణమంతయు విని నట్లు
దోఁచు చున్నది. ప్రారంభమునుండియు నీమె యిచ్చటనే యున్న దేమో!

రాజు—(ప్రకాశముగా) దేవీ ! య కారణముగా కోపముఁ జెంద నేల? ఈయప
రాధమున కంతయు నద్భుతరసమే కారణము.

దేవి—నే నాగ్రహమొందితిని వహారాజుగారు మాత్రమే చెప్పచున్నారు

రాజు—ప్రియా ! అట్లుఁ దలంపకుము. నీ చిత్తవృత్తి నే నెఱుఁగవా?

చ. బామలీనుమంతయేనిముడిఁ బొందకయేవిషమంబులైచనం
దమకముచే నురోజములుఁ తద్దయునల్లల నాడుచుండ బా
ష్పముల నిరోధమున్ సలిపిఁజాఱఁగనీయకయిట్లుప్రేమకో
పమహితమందహాసములఁ బామ! నృధానను నేచ నేటికే.

చేటి—దేవీ ! శాంతింపుము. శాంతింపుము. ఈ విషయమున భలే యనప
రాధుఁడు గదా?

దేవి—అవు నట్లే, నియమక్షేత్రశరీర మగుటంజేసి ప్రత్యుత్తర మీయఁ జాల
కున్నాను. కావున నామందిరమున కేగెదను.; రమ్మ.

(దేవి సపరివారముగా నిష్క్రమించును.,

రాజు—దేవి పెడలిపోయిన దేల ?

{ నేపథ్యము నిద్దఱు }
{ వైతాళికులు }

ప్రథముఁడు—అహా! చందాంశుఁ డాకాశమధ్యము నధిరోహించి యశ్శుభ్రస్వి
లంబుగ వెల్లుచున్నాఁడు.

చ. భ్రమరముతోడఁబొత్తుఁగొనిఁ పాన మొనర్చుట చేసుధానమా
నముగఁ దలంచెయొక దవసఁ నాధుని వేడిమిఁదప్తమాటఁబు
ష్పనుధువునానకుండెనొకఁ బంభరనారి; మఱొందు భానుతా
పముననిజాంగముల్ ఘుడుఁగఁ జల్ల భుతెక్కలనీడఁజేరెడిన్.

ద్వితీయుడు—

చ. హరిణ మొకండు డప్పిగొనిఁ యాతురతన్ మృగతృష్ణ
[చెంతకున్

బరువిడి మోసపోయి, పిదఁ పం గడుశీతలవారిపూర్ణమా

సరసిని గాంచియు, దరియఁజూకుచునిల్చె; ప్రసూనదన్విభా
స్కరకరతప్తమైనసుమఁచాపము ముట్టక నెల్లకుండెడికొ.

విదూ—వైతాళికులధర్మమున బ్రతికితిని. మిత్రమా ! స్నానమునకు ద్వార
పడుము, స్వకపడుము. రేపుకయము మృగయావినోదార్థ మడవి
కేర వలసియున్నది గదా ! అచ్చట మృష్టాన్నము దొలుకుట దుర్ల
భము. కావున యధేష్టముగా కుక్షినిండ భుజింపుము.

రాజు—నీయభీష్టము నెఱవేర్చుటయే కాక దేవిని శాంతింపఁ జేయవలసియు
నున్నది. కావున నిష్పడభ్యంతర మందిరమునకే పోవునమురమ్ము.

(అందరు నిష్క్రమితురు.)

ప్ర థ మాంక ము

సంపూర్ణము.

తపతీ సంవరణము.

ద్వితీయాంకము.

{ అంతట రంభయు మేనకయు }
{ బ్రవేశించు చున్నారు. }

రంభ—సఖీ! మహేంద్రుని కాసనపు గొడవలతో బడి యిన్నాళ్ళిచ్చట జరిగిన వృత్తాంత మెఱుంగఁ జాలనైతిని. ఇప్పుడు నీమొగముఁ జూడ నైన న్యము నహించియున్నది. కావున దీనికి హేతు వెదియొ లెలుపుము. మన నెచ్చెలి తపతి యిపు డెచ్చట నున్నది?

మేన—సఖీ! మును పొకనాఁడు భగవానుడగు భానుఁడు తపతీ దన తొడపై నెడికొని నారదమహర్షితో మాటవరుసన “చేరి కనురూపుఁడగు చరుఁడెవ్వఁ” డని యడిగెను. ముజ్జగంబుల వెదకినాచినను రాజశిక్షయగు సంవరణుఁడు దక్క మఱివ్వఁ డని నారదమహర్షి నుడివెను.

రంభ—ఇది నే నెఱింగిన విషయమే. తరువాత,

మేన—అదిమొదలారాజశిక్షపై నభిలాషగలదై లజ్జచేఁ దపతి కనకార్చి వెలిబుచ్చ నోడి మెలంగుచుండెను. పిమ్మట నాతోఁ గలసి యొకానొకప్పుడు తపన వనమునకుఁ బయనమయ్యె. మాగఁపద్యమున నారాజశిక్ష రాజధాని యగు హస్తీపురం బధోభాగమునఁ జూచి నిలుచుండెను.

రంభ—తరువాత,

మేన—అవుడు నేను నెచ్చెలి భావముం గనిపెట్టి “సఖీ! యిది కాత్రికే
యావాస పరిసరోద్యానము. నీ వలసి నట్లున్నదానవు. కాన నిచ్చట
కొంచెమునేపు విశ్రమించి పోవుద” మంటిని.

రంభ—నెచ్చెలి భావము చక్కఁగాఁ గనిపెట్టితివి. తరువాత,

మేన—పిదప నచ్చటి మరకతశీలాతలమున మే మెప్పుడు దిగితిమో యప్పుడే
యారాజర్షి వయస్యునిఁ గూడి యచ్చటికె విచ్చేసె.

రంభ—తరువాత,

మేనక—పిమ్మట మన్మథ భావములును లజ్జయు నొక్కుమ్మడిఁ దన్నుఁ
గారింప నెచ్చెలి యాతని యెదుట నిలువ నోడి తిరస్కరణీప్రభావమున
తిరోధానమొంది నాతోఁగూడ నభస్థలమున కెగసెను.

రంభ—తరువాత,

మేన—ప్రేమపూరితములగు చూపులతోఁ దనమార్గ మంటి చూచుచున్న
యారాజర్షిఁగని నెచ్చెలి ద్విగుణిత మనోభవ వికారయై బొక్కు
చుండెను. పిదప నెచ్చెలిం జూచి “సఖీ! నీచెక్కులఁ బొడము చిరు
చెమ్మటల బొట్లనెడి ముత్తియముల శోభను గర్జపూరము తిరస్క
రించు చున్నది గదా” యంటిని.

రంభ—తరువాత,

మేన—పిమ్మట నారాజర్షికి రూపమునకుం దగిన బుద్ధికాశల మున్నదా
యని పరీక్షించుటకు నెచ్చెలి యవస్థ నాతని కెఱింగించుటకును నిశ్చ
యించి నెచ్చెలికడనుండి కర్ణపూరము లాఁగితొని, గాధాపదాద్యక్షర
ములుమాత్ర మందు లిఖించి, ప్రమాదమునంబోలె నాతనిముందు
బడవైచితిని.

రంభ—చతురముగాఁ బ్రవర్తించితివి. తరువాత,

మేన—పిమ్మట నాతఁ డాగాధఁ బూర్తిచేయఁగా వివి గోపముననధర మదరు
చుండ నెచ్చెలి నన్నుఁజూచి “అవినీతా! నన్నిటు లేలఁజులకనఁ జేసె
దవు?” అని నుడివెను.

రంభ—తరువాత,

మేనక—ఈప్రస్తావమునైన సర్వవృత్తాంత మాతనిదేవి విని కుపితయైయుండ నే నపుడు నెచ్చెలిం జూచి “సఖీ! కపత్నీమత్సరమున నీ వీమెం జూచుట నే నెఱింగితినిలే” యంటిని.

రంభ—తరువాత,

మేనక—వీమ్మట నెచ్చెలి కోపము వహించి నేను చేలాంచలము పట్టుకొని బ్రతిమాలుకొనినను దిరస్కరించి వెడలిపోయెను.

రంభ—హృదయరహస్యము బట్టిబయలయినచోఁ గన్యకాజనము కోపించును గదా! కానిమ్ము. తరువాత,

మేనక—అది మొదలు నెచ్చెలి పడు మదనవేదన యిట్టిదని వచించుట కయినను శక్యము గాకున్నది. అపుడా యవస్థంజూచి నేనూరకుండవలసి వచ్చెను. నేఁడుదయమున నాతోనైన జెప్పకయే తపనవనమున కేగినది. ఆ రాజప్రియ మృగయాప్రసంగమున నచ్చోటికే విచ్చేసెనని వింటిని, కావున; మనమిరువుర మచ్చటికే పోయి సఖినూరడితము.

రంభ—అట్లే

(ఇరువురును నిష్క్రమింతురు.)

{ అంతటఁ దురగారూఢుఁడయి రాజు }
{ ప్రవేశించు చున్నాఁడు. }

రాజు—(సవిత్కరముగా) ఆహా యేమిది! మృగజాతులకుఁ బరస్పర “కో ధము స్వభావసిద్ధమైనను యిపుడు నాబాణంబులచేనయిన భద్రాణి రేకమున నిచ్చటఁ దపోవనభగ్గము సంభవించి యట్టినిగోధమును శమింపఁ జేయుచున్నది. నాయీమృగయావ్యాపాగ మిపుడుప్రవృత్తమై యుండ

చ, ఖరశరసంతతికొ మిగుల • గాసిలుచుం గరిళాబకంబు కే సరిగుహలోనఁజొచ్చె, మృగిఁజంకివృకావళినాశ్రయించె, స

త్వరగతిఁ బాటి వ్యాఘ్రసతిఁ పజ్జనఁ జేరె వరాహకాంత, కా
సరములు కొంక కేశరభఁ సంతతిమాటున డాఁగఁజొచ్చెడిన్

నేనీమృగయాశ్రసంగమునఁ బడి యతిదూరగతం బగుహిమాచలా
పరిభూమిం జేరితిని. మఱియు నే నా పదవతంసకములఁ జూచినది
మొదలుఁ నన్నఁగూర్చి,

చ. ననవిలుఁబూనితుమ్మొదలఁనారిఁ బదింబదిలాఁగిచూచుచున్
ధనువునఁగూర్చఁగఁగుసుమఁనాళములన్ సవరించి, క్రుద్ధుఁడీ
మనసిశేయుండు మూర్ఖమతిఁమైఁజెలరేఁగి మదీయమానసం
బున గుఱిలేని యుత్సృకతఁబూనిచె నీతనియాశ యెద్దియో.

పారాశర్యుఁడు కర్ణపూరముఁ దీసికొని వచ్చుచువత్తురంగవేగ మనుస
రింపఁ జాలమి నించుక వెనుజిక్కి. కావున చే నిపు డేవి నోదంబున నీ
తమకముం గడపిపుచ్చుదునో తెలియకున్నది.

(నేపథ్యమున)

చంపకుఁడు, చంపకుఁడు.

రాజు—అహా! యిది పారాశర్యునికంతస్వరమే!

{ అంతట భయముతో విదూషకుఁడు }
{ ప్రవేశించు చున్నాఁడు. }

విదూ—చంపకుఁడు, చంపకుఁడు. (భయము నిరూపించి) ఇట్టి భయస్థాన
మందు దుర్గామత్రమైనను రానినాకు రక్షాసాధనములగు బ్రహ్మసూత్ర
దండకాప్తములు రెండును నప్తములైనవి.

రాజు—వయస్యా! భయ మొందకుము. ఏమిది?

విదూ—(రాజును బట్టుకొని బాష్పగర్జితస్వరముతో) మిత్రమా! నన్నేమిట
గ క్షింపుము.

రాజు—మిక్కిలి భయ మొందితివి. ఈనీభయమునకుం గారణ మేమి?

విదూ—(నిక్కులు ఒకరికించి నవ్వుచు) నేను నీచెందఁ జేరినమాత్రముననే నా శత్రువర్గము నణించినది.

రాజు—ఏమి శత్రువర్గమా!

విదూ—నే నింతవఱకు నింద్రజిత్తువలె వానరనైఃపూర్ణివులతో మహాపరాక్రమమునఁ బోరాడి వచ్చితిని.

రాజు—(నవ్వుచు) నీపరాక్రమ మే నెఱింగితిని. సజాతీయబుద్ధిచే వానరులు నిన్నుఁ బీడించుచుండు నని తెలఁచెదను. ఇది యటుండ నిమ్ము. కర్ణ పూర మెక్కడ?

విదూ—ఏమి కర్ణపూరమా! పరమ లుబ్ధుడవుగా నున్నాడవే. సర్వధనముం గోల్పోయి ప్రాణములమాత్ర మెట్లోదక్కించుకొని వచ్చితిని. షటియు నా ప్రేమసార మగుకర్ణపూరమును దండకాస్థాగ్రమున జన్మిదముతో బంధించి తెచ్చుచుండ శత్రువులగు వానరులు నాపైఁ బడి బలాత్కారముగ లాగికొని పోయిరి.

రాజు—కట్ట! ఎంతప్రమాద మొనర్పితివి!

విదూ—మిత్రమా! కోపింపకుము. ఇంకను నీ కాపాడుకర్ణపూర మేటిక? దాని మూలముననే గదా దేవి మిక్కిలి కోపముఁ జెంది మఱల నెంతో ప్రయాసచే శాంతించినది.

రాజు—పోని మృంకనూర కుంతుము. ఆ పాదముద్రలఁ జూచినది నందలు నేనుత్కంఠచేఁ బీడింపఁ బడుచుండియునీజిహ్వాచాపల్యమునకు వెఱచినే మఱల వెల్లిడిపనైతిని. ఇప్పు డెచ్చటనైన నొక వనప్రదేశముం నేరిం గాని నాకూరట గలుగ నేరదు. కావున వెదకుదము గమ్ము.

విదూ—నీవు మృగములజాడ వెదకికొనుచుం జను నట్లు నేను నీమార్గము వెదకి కొనుచు వచ్చుచుండి భృగుమహర్షి యాశ్రమపదమునఁ బ్రవేశించితిని. అంత నామహర్షి నాకు గొప్పకథ యొకటి వినిపించెను. దానిసంతయుఁ బూసగుచ్చినట్లు వచింపజాలను. కాని దానిసారము మాత్రము వినిపించెదను. ఇచ్చటి కుత్తగమునఁ గల్యాణవానున మనుషేరునఁ బురుషార్థి

మనియాలయ మొందుగలదు. పూర్వము భగవంతునిఁగూర్చి తప మొనర్చి సూర్యభగవానుఁ డిచ్చటనే త్రిలోకముల వెలిగించుశక్తి సంపాదించెను. అది మొదలాయరణ్యము తపన వనమను తేరునఁ బరఁగుచున్నది. మున్ను త్రివిక్రమార్థమై విజృంభించిన వామనమూర్తికరతలమునుండి దానజల మచ్చటనే పడినది. అది కరతలోదక మనుపేర నొక సర్పనై నిలసిల్లుచున్నది. కావున సచ్చటికే పోదము రమ్ము.

రాజు—ఒట్లయిన జగన్నాథునిపాదకమలము లవశ్యము సేవనీయములు. కావున రమ్ము. ముందు నడువుము.

విదూ—నడువుము నడువుము. (యిద్దఱుఁ బరిక్రమించుచున్నారు)

విదూ—వయస్యా! సర్వకాలరమణీయమగు నీవనమునం బ్రవేశించుటచే నాకు దిగ్రభమయే గాక కాలభ్రమయు సంభవించినది. కావున నిప్పుడు జరుగుచున్న ఋతు వెద్దియో నా కెఱింగింపుము.

రాజు—(సావధానముగ సంతటం జూచి) శిశిర వసంతములమధ్య కాల మని తలఁచెదను. ఏలయన,

సీ. అనసానదఁ జిక్కి ♦ నవసియున్న యపార

సంతానమును జాల ♦ సరకు గొనక

యుదయార్క కిరణంబు ♦ లద్ధతిం జెలరేగె

గమలముల్ బహువికా ♦ సమునఁ బొదలె

విగతసూనములైన ♦ ప్రేంకణంబులయందు

నల్ల నల్లన నాస ♦ లెల్ల వీడి

యభినవంజుగఁ బూయ ♦ నారంభ మగుచున్న

తరుణవంజుశలతా దర్శనమున

గీ. నమితసంతోషపారవ ♦ శ్యమునఁ బొదలి

నిజకటాక్షంబునకు దాని ♦ నెలవు నేయఁ

గోరి, తిరుగాడు మధుకరీ • కులము లెల్లఁ

గనులకెంతయుఁ బ్రിയములై • కానఁబడెడి.

విదూ—(పరికించి యాశ్చర్యముతో) మిత్రమా! చూడు చూడు, ఇట్టివిచిత్ర మెన్నఁదైనఁ జూచితేవా? ముత్తెపుమొగ్గలను స్వేదబిందువులు లేఁగరు పలితాఁకునఁ జలించుచుండ నీపసిండినలతాకన్యలు మదనపరకపై రతనంపువిరుల కన్నులతో నిశ్చే చూచుచున్నట్లుగపడఁచున్నవి. ఇదియ తపశనము గానోపు.

రాజు—మిత్రమా! చక్కఁగాఁ దిలకించితివి. ఇదిగో! యిచ్చట, చ. ఇరవగుకెంపుసొంపు జిగి • నీనెడి లేజగురాకు వాతెటం దిరముగ నెక్కనిచ్చియెలఁదేటులజంజమునాదసీత్య్రతుల్ నెటపుచుఁ దమ్మిమొగ్గచనుఁ నెత్తపురాపిడి యుప్పతిల్ల ను స్థిరరతిఁ గల్పవలి తనఁచేకవమావిని ఁగొఁగిలించెడిన్. 4

విదూ—స్వప్నమందైన నిట్టివిశేషము లెన్నఁడు జూచి యుండలేదు. కావున మున్న నీవు వచించినట్టు లాకాశగమనము గూడ నొకప్పుడు తటస్థింపఁ గలదని నా కాశ నొడముచున్నది.

రాజు—(స్వప్న మభినయించి) మన మిప్పుడు గోవిందమందిరము సమీపించి నట్లున్నది. ఏలయున,

సీ. పరిసరంబుల చుక్క • సరసు లు కావ నీచి

మూలిన్యమును నీటి • పా లొనర్చి,

మహిషాక్ష ధూపధూ • మహాన నంగము వార్చి

ఘనసారరేణు సం • గ్రహ మొనర్చి,

యరుణకేశసరభార • భరణకుంకుమసాంద్ర

రమణీయ వనవిహారములు సల్పి,

పరిమళంబున కాస • పడిజేరవచ్చిన

యళికులంబుల నెల్ల • నాదరించి,

గీ. శైత్య సాభాగ్యుక్తి హా ♦ స్తంబు వట్టి
నాసికారంధ్రయుగళి వి ♦ కాస మొంద
మనకుఁ గల్గిన మార్గశ్ర ♦ మంబు నెల్ల
దూరముగఁ దోలె నీ వన ♦ మారుతిములు.

5

(ఇద్దరుం బరిక్రమింతురు.)

విదూ—మిత్రమా ! దేవమంజిరముం జేరితిమి. లోకల ప్రవేశించి నమస్కరింతము.

రాజు—(ప్రవేశము నటించి దోయిలి వట్టి నమస్కరింపుచు)

ఉ. మేనను జన్నిదంబు, మొల ♦ మీఁదను జాత్రెడి ముంజి,
[కొమ్ముడికొ

జానగుచూడ, జింక యజి ♦ నంబు, బలిక్రతుసామగాన సం
భానముఖంబుఁ, గన్నుఁగవతమ్ములు, గ్రాలఁబలాశదండముం
బూనిమహాశుచిత్వమునఁ ♦ బొల్పెడివామనమూర్తిఁగొల్పెదన్.

విదూ—లిఖితాక్షరంబగు నీజిహ్వమూలమున మాట లను పుష్పములతో
జేవునిఁ బూజించితివి. అనక్షరవిభవుండనగు నే నన్ననో సాధారణ
పుష్పములు దెచ్చిపూజించెదను. (అని నిష్క్రమింతును.)

రాజు—ఇపు డిచ్చట ననిర్వాణమాణిక్య దీపమాలాదూరీకృతగగ్భ నిలయాంధ
కారంబును, జాంబూవనాకల్పకల్పితనివ్యవిగ్రహ వేషవిశేషంబును,
సుధాసారభ సుభగసురతరు సుమనస్సంపాదిత భక్తివితానంబును
నగు నీసపర్యాక్రమము దివ్యజనసంప్రాప్తిని నూచించుచున్నది.

{ అప్పుడుమన్మథవికారముతోఁదపతి }
{ కూర్చుండియుండును. }

తప—(దీర్ఘనిశ్వాసముతో) మనోరథసిద్ధిఁ బడయ గోరి యెట్లోమానసముఁ
గురురు పఱచుకొని నే నిప్పుడే భగవానుఁడగు వామనమూర్తి పూజ

ముగించి వచ్చితిని. ఇపుడు సఖీజనమైన నాచెంత లేమి జేసి యీ ప్రదేశము నిర్జనమై యున్నది. కావున స్వేచ్ఛానురూపకముగ సంకల్ప సంకసౌఖ్యము లాభవనైక మోహన విగ్రహునితో సంభవించెదను.
(ధ్యనస్థిమితుడై యుండును)

{ అంతట రంభా మేనకలు ప్రవేశించు }
చు న్నా రు .

రంభ—సఖీ ! నెచ్చెలి తపతి యెచ్చట నున్నది?

మేన—కరతలొదక తీరమందలి పటికంపుఁ జవికపై యాపె కభిమాన మెక్కుడు. కావున నిపుడచ్చటనే యుండనోపు.

రంభ—అట్లయిన నచ్చటికే పోదము రమ్ము. (అని పరిక్రమింతురు.)

మేన—సఖీ! నెచ్చెలి యేమో యాలోచించుచు నించుకయైనఁ జలనము లేకున్నది. యీపె యాలోచన యెద్దిగో!

రంభ—అహ! నెచ్చెలియొక్క యీదశ యపూర్వముగా నున్నది. కావున నిచ్చటనే దాఁగియుండి యీపె ప్రయత్నముం దెలిసికొని పోవుదము. (గోడచాటున దాఁగి యుండురు.)

{ పటాక్షేపమున విదూషకుఁడు }
ప్రవేశించు చున్నాఁడు.

విదూ—వయస్యా! అశ్చర్య మాశ్చర్యము! విస్మయావహం బగు నొకసమి
వరతీగంబున ఘనపటలఘనీభూతం బగు నొక ఓటగానిఁ జూచినది.
తిని. మఱియు న. నీరమున లక్ష్మీప్రతిమ లిఖింపఁబడి యున్నది.
కావున త్వరితముగ విచ్చేసి తిలకింపుము.

రాజు—మూర్ఖా! నీర మెప్పుడును నిల్లము ననుసరించి పోవుట స్వభావము.
కావున స్థిరీభావము, నూర్థ్వగమనంబును సంభవించు తెట్లు?

విదూ—కరతలగతామలకవిషయమై యింతవివాద మేల? ప్రత్యక్షప్రమాణమున సాధించెదను. నావెంటరమ్ము. (అని రాజును లాగుచున్నాడు.)

రాజు—ఇదంతయుఁ గేవలము నీమల్లభ్రమ పరిణామమే యని తోచుచున్నది. అయినను నీయిష్టము నెఱవేర్చెదను. నడువుము. (వెళ్ళుట బరిక్రమింతురు.)

విదూ—ఇదిగో! యాసరస్సు! అవునా కాదా? దీనఁ గూడ శేషమే భ్రమ పడితివా?

రాజు—నిజమే యిది సరస్వే. భృగుచూహార్షి నిర్దేశించిన దిదియే యని తలఁచెదను.

చ. విలుకడఁగాంచి మానికపు, నేలపయిన్, సతతంబు యైతైపు
బలుకులవోలు స్వచ్ఛతర • నారికణంబులనిండి, నిత్యమం
గళకరమై, ముకుందుకరఃకంజతలంబునఁ గ్రాలు నట్లై భా
సిలెడిఁగరోదకాఖ్యసరఃసీవర మిత్తరిఁ గూడఁ జిత్రమా. 7

విదూ.—అయిన నింక కభ్రమముఁ గూడఁ జూపుదునా! (పరిక్రమించి ముందుఁ నకుఁ చూచి) ఇదిగో! యాజలశైల మిది. చిత్తగు విది. ఇదియు సస్య మేకదా!

రాజు—యూహా! ఇదంతయు నసత్యము, ఇది స్ఫుటికనిర్మితం బగు దివ్యజల ఘోష్టి మండపము. నిష్కలస్ఫటికభిత్తులనుండి వెలికిం గా. వచ్చుచు నాత్మజేజుపటలావృతం బగు నొకానొక దివ్యాంగనా నిష్క్రమిది. (మఱల సావధానముగఁ జూచుచు) ఆహా! లావణ్యాంశము విశేషంబుల కవధి లేదు గదా! ఈ పదార్థ విశేషమును స్పృశించుటఁ జేసి యాధునికబ్రహ్మ పూర్వస్పృష్టికతల జయించెను. ఏలయన,

ఉ. వాడక, మంచుచేఁగలక • వారకగ్రాలు పయోజలక్షిప్తయై
వేడిమి వీడి స్వచ్ఛముగ • వెల్గెడి దీపశిఖార్చి యై పువ్వు
బోండుల సృష్టిలోనఁదొలిఁ మొక్కయునై యలరాగు దీనినిం
బోడిగఁజూచి, చీల్చి కొ నెఱబుష్పశయంను నిహంతరంగమున్. 8

విదూ—అ పదవతంసకంబు లేలతాంగివైయుండునో యా లతాంగియు
నిప్పుడు మన కగపడుచున్న యీలలనామణియు నొక్కతయే
యైనచో ముక్కిలి యనుకూలముగ నుండును.

రాజు—విధివిలసితంబు లెవ్వఁడెరుఁగును? ఇచ్చట దాంగియుండి యీ
లతాంగి వైరాళాపంబుల విని నిశ్చయింతము. (అట్లు చేయుచును.)

తప—(విషాదముతో) ఛీ! కేవల మాతృచ్ఛందమున నే నాతనిం జేరఁబోవుచు
కన్యకాజన విరుద్ధముగాఁ బ్రవర్తించితిని.

సఖులు—భయముతో (వత్తుంబునఁ జేయుదుకొని యొకరి నొకరు చూచు
చున్నారు.)

రాజు—(చింతతో మరలి) మిత్రమా ! అన్యాయరక్తయగు వనితారత్నముపై
నామ నశ్చక్షులునుఁ బ్రవర్తించినవి. కావున నిట నుండరాదు. పోవు
దము రమ్ము.

విదూ—ఇంచుక వినుట మాత్రముననే యధార్థము గ్రహించుటకు బ్రహ్మ
దేవుని కేనియు శక్యంబుగాదు. ఈ రమణీయమూర్తి నింద్యకర్మ
మొనర్పఁ జాలదని నానమ్మకము. కావున నింకను కొంచెము విని
పోదము.

తప—[నిట్టూర్పువిడిచి చూచి]సంకల్ప సంగము కూడదని యనవసరముగా
నన్ను నే నేల యధిక్షేపించు కొంటిని?

సఖులు—(హర్షముతో) బ్రదికితిమి.

విదూ—మిత్రమా ! వింటివా?

రాజు—(వేనుక మరలి) ఇంతమాత్రముననే నీ కూరట గల్గెనా? చూడుము.

ఉ. ఇమ్ముగుప్రేమచే యువకుఁ నెవ్వనినో మదినిల్పి బొక్కు
కొమ్మనుకర్తునా యెదుటఁగూర్చి, యొకమ్మడి పూవుటమ్ముఁ
జిమ్ము సుమాస్తు) మోవఁ మనుచీకటి నించుక లాలవంబు న
నెచ్చుదిఁగూడ నేఁచు నెడఁ నిక్కమిదే ధృతినాశ్రయించెదఁ

తప—సఖీ ! మేనకా !

మేన—సఖి నన్ను జూచెనా మీమి?

తప—మేనక యెక్కడ?

మేన—ఋజుబుద్ధి యగు నీవె సంకల్పమే నన్నాహ్వించుచున్నది.

రంభ.—(త్వర్షతో) ఈమదనసంభ్రమ మందైన నెచ్చెలి నన్ను దలంపక పోయె.

మేన—మొదటినుండియు నీ వీవృత్తాంత మించుకైన నెఱుంగవు. నే నన్ననో కొంత యెఱుంగుచును. అందుచేత సఖి యట్లువలికినది.

తప—హృదయమా! ఏమిది హృదయ మెక్కడ నున్నది? (స్మృతి నభినయించి) ఓహో! యాసుకుమారుడు హరించె గదా. దేవా! కుసుమాయుధా! నీ వన్ననో నన్ను గారింప వచ్చితివి. నీశరణులకు లక్ష్యభూతం బగు నాహృదయ మన్ననో సకలభువనైక నాధుని నాస్తగతమై యున్నది. సమర్థుడై యెచో నవ్చోటి కేగి పరాక్రమింపుము.

రాజు—(సాభిలాషముగా) ఏనికై దీనికి యుత్తరపాటు సంభవించెనో యాత డిపు డిచ్చట సన్నిహితుడై యున్నచో జన్మవంతులలో బ్రాగ్గే సరుడగును గదా. ఏలయన

చ. తలిరులవింటివానిశర ♦ ధాటి సహింపఁగ లేక దీనతై
వెలదులుతమ్ముఁగూర్చిపలఁగించుచుఁబల్కువలొపవాక్యముల్
వలచుగవిన్నయట్టియెలఁబ్రాయము వారలనెమ్మనంబులన్
మెలఁగెడిసౌఖ్యసంతతికి ♦ మేళనమేచెఱుపైదనర్చెడిన్. 10

విమా—అనుచితంపుటూహ లికఁజాలు నూరకుండుము. నిన్నే స్వీకరించుటం జేసి గదా భువనైక నాధుడని యాపె వచింప సాహించుట.

తప—(చింతతో) ఇట్లెంత కాలము దుఃఖింతును? మహాప్రియుడు నదాఁ మన్మాదవర్తియయ్య నన్ను గరుణింప కున్నాడు. యేదేవునను గ్రహంబున నే నుద్భవించితిని యట్టి యీకల్యాణవామనాదుఁ నాచే నారాధితుండయ్య నన్నుగ్రహింప కున్నాడు.

రాజు—(కరణ శక్తువైచి) అపుడు నేడిలకించిన యాదేవునిసపర్యావిధాన
సంతకం నీపెహస్తకాశలమునఁ గలిగినదే.

తప—దుఃఖభాషించిన మానాశరీర మాతనికే యర్పించెదను. (బాష్పగద్గద
ముగా) అయ్యో యిక్కులేనిదాన నైతిని. రంభామేనకల చరణపరిరంభణం
బందకడే ప్రాణముల వదలు చున్నాను. (లేచు చున్నది)

రాజు—ఆహా! అతిథయంకర మతిథయంకరము! (సమీపింప నుంకించును.)
పాపము శాంతిచుఁ గాఁక!

సఖులు—(సంభ్రమముతో సమీపించి కన్నీళ్లతోఁ సఖి ఆచుంగళము ప్రతి
హతమగుఁగాఁక! అనేకకల్పాంతరములు మహ్మాలింగనముఁ జేసికొను
చుండుము.

తప—ఆహా నెచ్చెలులా! (లజ్జనభినయించును.)

రాజు—(ఆనందముతో) మిత్రమా! యన్యాసక్త యగువీనిని నిజసఖులతోఁ
గూర్చి దైవము మేలొనర్చె.

విదూ—వీరిసంభాషణమువలన నీపెయభిలాష స్పష్టము కాఁగలదు.

తప—(తనలో) వీరియాగమనముచే మత్సహోదయఁడగు దండధరుని దర్శిం
చుట తప్పిపోయినది. పుష్పదును జిత్రస్థైర్యమును విడువ కుండును గాఁక!

సఖులు—సఖి! ప్రాకృతస్త్రీలమార్గ మనుసరించి నీవేల నిష్కారణముగా
మరణింప నుంకించితివి? వ్రాణసమానలచుగు మేము నీవనోదధముం
దీర్చుఁ జాలమా? నీయకావనకూపవిభ్రమాదిగుణంబులకు లోఁబడని
వాఁడీబంగున నుండునా?

తప—ఈవదనంబులచే నన్నిఁక బాధింపకుండు. నాహృదయసంతాప మతి
బుస్సహపై యున్నది. నన్నుఁ బట్టుకొనుండు.

మే. —(పట్టుకొని స్పృహభీనయించి) అబ్బా! వీనియంగసంస్కర్మమునకన్న హుత
చహోత్సాహ ప్రవేశము చాల శుభకరము; (రంభంజూచి) సరిస్సనుండి
నీవీగ్రహంబులం దెచ్చి నెచ్చెలికి వీవుము.

రంభ — (అట్లు చేయును.)

మేన — నలినీపత్ర సమీరమును లోనఁ జొఱచీక స్తనాంశుక ముద్దగించు చున్నది.

కావున దానిం వొలగింపుము.

తప — ఇది వటుఁగులేనిప్రదేశముగా నున్నది. కావున నన్నెవరైన నూతురేమో

శరీరము బయలు పడుచుటకు సిగ్గుగుచున్నది.

మేన — అస్మత్సన్మనోరథసిద్ధికి సంచరణసాన్నిధ్య మున్నదిగదా!

తప — సంభ్రమముతో దిశలు బరికించి) ఎచట నెచట? నార్యపు — (అను

నష్టోక్తియందే లజ్జచే ముఖము వంచి యుండును.)

మేన — 'నవ్వచు' — నట్లే! ఆ స్థానమునఁ దత్తరించెద వేల? ఈభిత్తి నుద్దేశించి

సంచరణపద ముచ్చరించితిని. అంతియ కాని నీహృదయమున నున్నపురు

వంశప్రపంచకడగు రాజుని గూర్చికాదు.

రంభ — అతిప్రమాదమగుచేనియన్మధవి కారము నన్ను భేదపరచినను యుచిత

స్థానంబును జెందుటఁజేసి నేను సంతసించుచున్న దానను.

రాజు — (సంతసముతో) వినదగినవానిని వింటిని. హృదయమా! యిక నీ

జనునియందు నిరాటంకముగాఁ బ్రణయప్రసారము వృద్ధిఁ బొందింపుము.

మఱియు,

చ॥ సుమశర! మంజుపుష్పపరిఃశోభిహీమాద్రితరుప్రవాళబృం

దములః బటీరశైలపవః | నమ్ములు పేర్చి కదల్చుఁ గాఁక! పం

తమాన రణోర్వి న న్నెదిరి | తాఁకఁగనీదొనదోయి నిప్పుడే

భ్రమరవిసీల పుంఖసుమ | బాణవరంపరనింపుమీ వెనక

విదూ — ఈతన్ని తనయనిపేరి యగ్నికి సంభవస్థానమగు నదితోగా దైవముచే నీ

కొడఁగూర్చు బడియె.

(నేపథ్యమున)

గీ. సాయపుంగృత్యముం దీర్ప | సమయ మయ్యెఁ

గలువముల నెల్ల తీర్థోద | కములఁ బాపి

జలజమిత్రుని కర్ణ్యపూ • జనము సల్పె

ద్వరగ గన్పేరువిరులు, గం • దమును దెండు. 12

సఖిలు.—(సంభ్రవముతో) సఖీ! లెమ్ము లెమ్ము, నూర్యోపస్థానమయ
మత్రామిండు చున్నది.

తప.—(తనలో) ఈమవస్థ తండ్రిజూచును గాఁబోలు. మన్మథశరనిపిడితసాకంబు
లకు నీయంగములతో నే నెట్లు బోఁగలుగుదును? అయినను దైవాచార
మత్రామణియము గదా? (ప్రకాశముగా) సఖిలారా! అట్లే చేయుదము
(అని అందఱు నిష్క్రమింతురు)

రాజు.—అయ్యో! కష్టము. నామనోరథభూమి తిరోధాన మొందినదిగదా?
అకన్యాకణమైన యీ హాశ్య మెవ్వఁడు వచించెనో! ఒకవేళ నానయన
భాగ్యమునీది యవసానదిశ గాఁబోలు.

విమా.—అతిసమీపమున నున్న యీతపోవన మందలి ఋషు లిట్లుద్ఘోషించితి.

రాజు.—(చూచి) మిత్రమా? ఈమార్తాండుని దివసపితౄధికార మవసాన మొంది
నట్లే యున్నది. ఏలయన.

చ. మానితపద్మరాగమణి • మండలతుల్యము లైన మేఘసో
పానములకాది నేందిర యిహాంపతిజేరఁదొడంగె; మల్లెపూఁ
దేనియతావులం జలుకు • తెమ్మెర సోక సరస్థచక్రప
ద్భాసన గుందఁ జొచ్చె విరహహర్తిభయంబెదఁగూట దీనయై

మిత్రమా? యిక నాచరణీయ మెద్ది?

విమా.—రాక్షసభీరుండకు కులపతి భృగుమహాషిఁ మిమ్మచ్చటికిఁ దీసికొని
మృతి నన్నబ్రార్థించెను. కావున నచ్చటికే పోదము.

రాజు.—నుంచి దగ్గఱే అవశ్యకరణీయము.

(అని యిద్దఱును నిష్క్రమింతురు.)

ద్వితీయాంకము.

సంపూర్ణము.

తదత్తి సంచరణము.

తృతీయాంకిము.

{ అప్పుడు హోమసాధనహస్తుడగు తాపస }
{ కుమారుడు ప్రవేశించు చున్నాడు. }

తాప—(విస్మయముతో) అహా ? అద్భుత సామర్థ్యపుడగు సంవరణసార్వ
భౌము పరాక్రమవిధాన మవాక్మానసగోచరము గదా ! ఇపు డీతఁ డేది
యోనొకచునస్తాపంబుచే బీడింపఁ బడి కృశీభూరిశరీరండ్లై యుండినను,
గీతమాలిక. అమలశిఖలను బోలు నీ ♦ తస్యశరంబు

లద్రికాయుల నసురసే ♦ నాధిపతుల

బెడిదముగఁ దాఁకి, ప్రాణంబు ♦ లెడపుఁ గాఁక
శరమరుద్వేగమునఁ బడి ♦ చని చని తద

సురజనంబు లాశ్రమ బాహ్య ♦ ధరణి నెచటఁ

బడిరొ చిత్ర మాదెలియ ది ♦ ప్పడును గూడ. 1

“వత్సా కాండిన్య ! సంవరణశరంబులచే నిహతులయిన రాక్షసుల
భార్యలాతనికీ బ్రత్యక్షంబుగఁ గీడు రోయ నోడి మాయలు గావించు
రని తెలఁచెదను. అట్టిమాయల నశింపఁజేయుట కొకతంతు గలదు. దాని
నిప్పుడు నెఱవేర్చ వలసియున్నది. కావున నీవుపోయి కుశలు, సమిధలు,
పుండరీక సంచయంబులును గొనిరమ్మ ” అని గురుఁడు నా కాజ్ఞ
నొసంగె. నిరతోపయోగముచే నాశ్రమసమీపప్రదేశము లన్నియు
హోమసాధనరహితములై యుండు జేసి దూరారణ్యభూముల కేగి

నేనీయంధనభాగముం జేవలసినదె. అందుచే బవలంతయు గడచి
సాయంసమయము సంప్రప్తమైనది. (నలుదిక్కులంజూచి) ఆహా! పక్షి
జాతులకుఁ గూడ సంసారధగ్మచతుష్టమైనది గదా! ఇదిగో! యీస
రన్నునందు,

సీ. సాముతెక్కలు రాగి * జలజపత్రములందుఁ
బొరలాడునిజశిశు * పుంజములను
లకుఁ జుక్కిగరిత ల * ల్లవె పక్షములచేత
మొకచోటఁ బ్రోవుగా * నుంపఁదొడగె,
కలువలతేని రాఁ * క సహిష మగుచుంట
నెఱిగి నెమ్మదిలోన * వెఱపుఁ బొంది
నీరజాతముచాల * నేడ్చుమై దొరకొని
దళములనెల్ల బం * ధన మొనర్చె.
గీ ఆంత నొకభృంగసతి దాని * చొంత కరిగి
లోన నిజకాంతుఁ డుండుట * మానసమున
నెఱిగి తానును శయనింప * నెంచి, మిగుల
దమకమునఁ దిరుగాడెడిన్ * దానిచుట్టు. 2

(పరిక్రమించుచు ముందుకుం జూచి) ఓహో! సంరంభదూషితముఖ
కాంతిచే నున్న యీరాజుని వయస్కుఁడగుడి యిటు పచ్చుచున్నాడు.
ఇది యాశీర్వాదసూరయముగాను. కావున నాశ్రమమార్గముం బట్టి
పోయెదను. (ఆనిఁవ్వు)మించు చున్నాఁడు.)

(ఇది విష్కంభకము)

{ అప్పుడు రాజును విదూషకుఁడును }
{ సువేళింతుడు. }

రాజు...(సంరంభముతో) ఓరీ దురాత్మా! మన్మథచండాలా!

చ. దనుజబలంబు సస్రతతిఁ ద్రచ్చిన నం దృణరీతి నెంచి, య
బౌ సతనుతా తనుత్ర మని • బీరమునం జెలరేఁగె దీవు రు
ద్రనయనపహ్ని మగ్గి యని • ధైర్యమువంచనమై మారించు నీ
తనుతరశక్తులన్ వెదకి • తాఁకఁగఁజాలవెనాదు బాణముల్

అయ్యో! ఛీ! యసంధ్యప్రలాపము లాడుచున్నాడనే! నావై విజృంభించుట కాతని కొకానొకప్పుడు జ్ఞానిచ్చియుంటిని గదా! కావున నీతని నిష్పదనునయించెదను. భగవాన్ గదా! యీయపరాధము సహించుము. నిన్నిట్లు నేఁడు కొనుచున్నాఁడను.

చ. అలికులముల్ మరంద రస • మాని తలఁగిన లేతమావిపూ
వుల సనుమంతయుఁ నిలుపుఁబొందనిగఁదపుఁగొండగాడ్పులఁ
గలుగదు సిద్ధినీకు మదఁనా! యింక నేర్పరి వైన నేయుమా!
కలువలకప్పు నేలు నల • కల్కిమితారపు నాలుచూపులఁ.

విదూ — (సనిశ్చేదముగాఁ జూచి) అవా అతఁడెవ్వఁడునున్నదే! మహా
వ్యాధి చికిత్సకుం గడంగిన దుర్వైద్యునిధంగి నే నీతనియనంగవ్యాధిం
జూచి తత్తరపడు చున్నాడను. అనుచు సమాహంబుల నీతఁడు వెను
కకుఁ బంపుటం బట్టిచూడ నగర గమనవృత్తాంతముఁ బూర్ణముగ మాని
నట్లగుపడు చున్నది. ఈయడవిలో నేనొక్కడ నేమి చేయఁగలను?
కాని మిమ్ము చెప్పి చూచెదను. (ప్రకాశముగా) మిత్రమా! నీయపూ
ర్వవచనంబులు విన నాహృదయంబు తల్లడపడు చున్నది. కావున ధీరు
డవై యుండుము.

రాజు — (తన్ను తా నె నిలువరించుకొని) మిత్రమా! నీవు వచించినది నిక్కమే.
మాటలు మనశ్శక్తిమూలకములు. అట్టి మనశ్శక్తిని యాకర్ష్యంగి నిర్ము
లింపఁజేసినది. కావున ననాకులంబు లై యెట్లుండును?

విదూ — (విపాదముతో) ఇట్లయినచో నెక శరణ మెద్ది?

రాజు—(దీర్ఘనిశ్వాసముతో) తేదంగసంసర్గశాఖునీయమగు స్ఫటికమండపము
దప్ప వేలేమి యందును ? కావున దారిఁ జూపుము.

విదూ—(ప్రత్యాశతో) గమ్ము. (ఇద్దఱుఁ సరిక్రమింతురు) ఇదిగో ! యా
మండపము. ప్రవేశింతుము గమ్ము. (ప్రవేశింతురు)

రాజు—(నుండప మంతటనుఁ జూచి విహవముతో) ఆహా ! వస్తుపంపద లస్థి
రములు గదా ! చూచుము,

ఉ. అంబుజగేహ లేని కలఁ శాంబుధి, యంబిక లేనిభస్మశు
భ్రంబగు శంభుమేను, సురివాహినిలేని తుషారవార గా
రంబగు శీతశైలమును • రాజిలనట్లు మదీయజీవతు
ల్యంబగు కాంతలేనితెలితానెలవుం బొలుపేదియుండెడిన్.

విదూ—పూర్వ వాప్సద్మగఁధి యధిస్థించుటం జేసి దివ్యపరిమళంబుల వెడల్పు
చున్న యీ ప్రదేశమును నీకు సహభర్తృచారులగు మధుకరరంబులు విడఁ
జాలక మూఁగి నున్నవి. కావున నిచ్చుటఁ గూర్చుండి పొద్దులుచ్చి
కొనుము.

రాజు—మిత్రమా ! అట్లు గాదు. మధుకరరంబులు నా కెట్లు సహభర్తృచారు
లగును?

చ. కర మనుకూల రైన నిజఁకాంతలు గానము నేయుచున్ నిరం
తరమును దమ్ముఁగొల్వఁగ మానఃప్రియభోగముల భుజించివి
స్తరకుతుకంబుతోడ నిటఁధన్యతమై జరియించుచున్న బం
భరవరరాజితోడ సరి • నత్తునె యెన్నఁటి కేని మిత్రమా!

(కూర్చుండి దాహజేదన భావించుచు) ఆహా విధివైపరీత్యము ! సుఖో
త్పాదనకై గల్పింపఁబడిన యీప్రదేశము నా కతిడుస్సహసంతాప
మును గలుగఁ జేయు చున్నది గదా ! మిత్రమా ! నే నెకఁ దాళఁ
జాలను. కావున నీకరతతోడకమానుండి వివిరవస్తువులం గొనికెచ్చి
నాకు శయ్య నవర్చుము.

విదూ—అట్లే (అట్లు చేసి) ఇంక బయలుదేరుము

రాజు—శయన వభిసయించి ప్రక్కలం జూచుచు) అప్పద్మగంధికి శిశి
సమీపముం గల్పించుటయం దేదియూపకరంచెనో యట్టి యీనశినపత్రం
యిచ్చే నన్ను వీవుచు.

విదూ—(అట్లు చేయు చున్నాడు.)

రాజు—(స్మృతి వభిసయించి నిట్టూర్పుతో) హా! ప్రేయసీ! ఈ నశినపత్రంబుచే
వీచుచు నీనెచ్చెలి పయ్యెడఁ దొలగింపఁ బురికొల్పినను వినక నా
లోచనంబులకు వైఫల్యము ఘటింపఁ జేసితివి. అట్లయినను,

చ. హిమమున నించుకంతతెలుఁ పెక్కియెసంఘ పసిండితమ్మిళో
సమమయి గ్రాలుచుంబయఁటఁ సందునడాఁగిననీ స్తనంబువై
విమలశిలాప్రశస్తతరఁ భిత్తి నిరోధముఁ ద్రోసిపుచ్చుచుం
దమకమునెందునాదనయఁ నప్రభ వేప్రసరించ లేదొకో॥7
మిత్రమా ! నశినపత్రసహితంబుచే మన్మథాన్ని ప్రజ్వరిల్లినది. కావున
నించుక విరమింపుము.

విదూ—మఱి దట్లే (విరమించు చున్నాడు.)

అంతటఁ దిపతీయు మేసకయి
నా కాశగమనమునఁ బ్రవేశింతురు.

తప—(దీర్ఘనిశ్వాసముతో) చెలీ ! హస్తీపురసమీపమునకు వచ్చితిమా?

మేనక—(విషాదముతోఁ దనలో) నాప్రియసఖికి మదనోన్మాదమెప్పుడు శాంతిం
చునో గదా! (ప్రకాశముగా) సఖీ! అచ్చట మన కేమి పని?

తప—(విస్మయముతోఁ దనలో) నే నేమంటిని? (ప్రకాశముగా) కార్తికేయ
వాసపరిసరాఠామ మతరమణీయ మైనది గదా!

మేనక—సఖీ! యిప్పుడతఁడు వేటొకచోట

తప—అసంబద్ధము లాడెద నేల?

మేనక—(నవ్వుచు) ఎవ రసంబద్ధము లాడునదియుఁ దెలియుచునే యున్నది.

తప—పిచ్చిదానా! అతనికిఁ జలనము కలదా?

మేన—అవును. కలదు.

తప—అసఁగా నీయభిప్రాయ మెద్ది?

మేన—నీహృదయగత మైనదెద్దియో యదియే.

తప—నాహృదయ గత మైన దెద్ది?

మేన—(నవ్వుచు) సంవరణమహారాజు.

తప—(రోషముతో) అన్యగతమనోరథుం డగునాతని నుద్దేశించి నన్నేల పరిహాసించెడివు?

మేన— నేనుపరిహాసించుచుంటినో లేక నిజమునే వల్కుచుంటినో నీహృదయమునకే తెలియును.

తప—పరిహాసమికఁజాలును. భగవానుడగు భృగుమహాషి = యాశ్రమమునకు మార్గ మెద్ది?

మేన—నున మాశ్రమపదమునకు బయలుదేఱ లేదు. రంభను మాత్ర ముచ్చటికిఁ బుత్తెంచి మఁము తపనవనమునకు బయలు వెడలితిమి.

తప—ఓహో! తపనవనమునకా మనము బయలు వెడలినది! అట్లయిన నావన మెచ్చటనున్నది?

మేన—(క్రిందికిఁ జూచి) ఇదిగో! స్ఫటికమండపముయొక్క శిఖర మగపడుచున్నది. కావున నీక దిగుదము. (దిగుట నభినయింతురు).

{ అంతట బద్ధకర్ణపూరదండ హస్తయై }
{ రంభ ప్రవేశించు చున్నది. }

రంభ—“భృగునాశ్రమంబునకుఁబోయి యారాక్షిక్ యుచ్చటికి వచ్చెనోలేదదెలిసికొని రమ్మని నాకు సఖులు జెప్పి పంపిరి. అతఁడన్ననో ప్రదోషారంభమునే వయస్కునిఁ గూడి తపనవనాభిముఖుడై బయలు వెడలెను కావున నేనును దపననమునకే పోయి సఖులం జూచెదను.”

మేన—(చూచి) సఖీ! బద్ధకర్ణ పూరదండముం బుచ్చికొని యిదిగో రంభ వచ్చుచున్నది.

రంభ—(సమీపించి) చంద్రిక దుకూలాశ్చలంబగు నీప్రదోషము నిన్ను
సౌఖ్యముబుధి నోలకాడించుట లేదా !

తప—(నిట్టూర్పువిడిచి) నా సుఖవృత్తాంత మట్లుండ నిమ్ము. దీని నెచ్చు
నుండి తెచ్చితివి?

రంభ—తపోవనమునుండి నేను మరలివచ్చుచుండ నెద్దియో యొక సహక
కాఖనుండి యిది నాముందటం బడియె. అప్పుడు నే నది యేమి
యందునోయని యిందుకయోచించి పిచ్చుట బుచ్చికొని వచ్చితిని.

మేన—(చూచి) సఖీ! ఇవిగో! యా గాఢాశ్మరంబులు. అప్పుడు హస్తీహంబు
మనచేతినుండి జాతీపడిన కర్ణపూరమిది. ఆరాజవయస్కుని ప్రమాదము
నిట్లు జరిగియుండెనని తలచెదను.

తప—(రంభను జూచి) సఖీ! ఇప్పుడాబ్రాహ్మణుల డెక్కడ సున్నావు?

రంభ—(నవ్వుచు) ఈతపో వనమండే యెచ్చటనో యున్నాడు?

తప—(భేదచుభినయించి) సఖీ! ఆకాశ గమనాయా సముద్ర
బాధించుచున్నది కావున నీస్పృహికమండపమున విశ్రమింతము.

సఖులు—అట్లే చేయుదము. (ప్రవేశమునటింతురు.)

విమా—(సంభ్రమముతో) ఏమిది! ప్రదోషారంభముననే ప్రభాతము నంద
వించినదే?

మేన—(జనాంతికముగా) సఖీ! యిదిగో యా రాజనిక లలితంపు సంధ్యా
బుసంబడి శిశిరోపచారంబు లనుభవించుచుం బరుండియున్నాడ
మండపాభ్యంతరమును వెలింగించుచున్న నీప్రభాగాలంబల బ్రా
ధమపడి యాబ్రాహ్మణులకు ప్రభాతముని పంపించు చున్నాడ
కావున తరస్కరణీ ప్రభావమున ప్రతిచ్ఛన్నలమై యాండి వీరివ్యా
రముం గలిపెట్టువము (అట్లు చేయుచున్నాడ.)

విమా—(విస్మయముతో) మిత్రమా! మఱియ రాత్రివచ్చినది. ఈ సమయే
ప్రదేశమున ఋతుసంకరంబువలె అవరోధాశ్రయంకరముగూడ కలిగి
కారణమేమై యుండును?

రాజు—(గవిమర్శముగా) దివ్యజన ముండువోట యే విచిత్రముండదు? మిత్రమా! వీచుట లే జేల?

విదూ—(భయముతోఁ దనలో) తుణకుణప్రవర్ధమానంబగు నీతనిమదనోన్మాదమునాకు ధియముఁ గలిగించుచున్నది. (ప్రకాశముగా) మిత్రమా! నీకింతచుట్టుపేల? నీవే వీవ వలదంటివి గదా!

రాజు—ఈతప్పు నాహృదయమునది. హృదయమా! ఆ పృథ్వీగంధి లభింపమిం జేసి నేను పరితపింతును గాక; నీ వన్న నో,

చ. ఘనతరలజ్జచే మొగముఁగ్రక్కున సంసమునందుఁ జేర్పజంబన మొసరింతునూత్న సతిఁబట్టి, తటాలునఁగౌఁగిలింతు, నుంత నలిగినట్టి నీవి తరు • ణమును వేచి నడల్ప నేర్తు, వీవనయము శ్రోణిచక్రములఁగియుండు జరింతిక భేదమేటికిక.

తప—(అనూయతోఁ దనలో) మదనా! యేమి నీయవివేకము? నాహృదయము భేదించి యతఁ డభిలషింపకపోయినను యాతని కర్పించితివి. చిరకాలమునుండి నేను ప్రార్థించు చున్నను యాతని హృదయము నాకభిముఖమగు నట్లు చేయఁజాల తున్నాఁడవు. (ప్రకాశముగా) ఇతఁడు తన జేవింగూర్చి పరితపించు చున్నాఁడు. కావున మన కిటు నేమి పని?

తామన—సఖి! నీవు నూతనవే కదా! ఇతఁడు దేవీవిరహోత్కంఠుఁడు గాఁడు. “నవవధు” వనుమాట వితఁడు వదించు చుండ నీవు వినియండ లేదా?

తాప—వింటిని. అయినను నావిషయ మే మున్నది?

తామన—అందువలన నే గదా సందియము. మఱిల విందము.

విదూ—మిత్రమా! పద్మనాగ గవాక్షాంతరిమునుండి ప్రసరించుచున్న యీ చంద్ర మయూఖములు నీ యనంగ మోహమును బోగొట్టుట లేదా?

రాజు—పుబ్బవిహీనుపట్లఁ బదార్థశక్తులు వివరీతములుగా మారునుగదా. చూడుము.

ఉ. పున్నమశేలఁ దోచి పరి + పూర్ణకలాగ్రహణాభిరాముడై
వెన్నెలలీను నీతొగల + విందు గురుండయి గూడ హారపుం
జెన్నునఁ గ్రాల్కరాగ్రముల + చే నిది మంచిచెడ్డయం
చెన్నఁగనీని చీకటుల + నీరిక లెత్తఁగఁ జేసి నామదిన్.

తప—(తనలో) మూఁకహృదయమా! అతఁడన్యనామధేయ ముచ్చరింపని పోయిన
మాత్రముననే చూప నుద్యక్తమై యున్న నా కొకదురాశఁ గల్పించి
నివారించెద నేల?

రాజు—మిత్రమా! చూడుము నాయవస్థ. శయనించుటగఁగూడ శక్తిచాల
కున్నది.

విదూ—(విషాదముతో) మందభాగ్యుడనగు నె నేమి చేయుదును? కర్ణపూర
మైన నున్నవో నీతఁ డొకించుక యూరడిల్లి యుండును. దానిం
గూడ ప్రమాదవశంబున మర్కటంబులపాలు జేసితిని.

మేన—(అభిప్రాయగర్భముగా) సఖీ! సమ్మికలేసిదానా! నీవు దుదాసీ
నుఁడై యైనవో నీకర్ణపూరముచే నీతని కూరట గలుగు లెట్లు?

తప—తనదేవి ననునయించుచు “నీ యపరాధమున నెద్భిరసమే కాణ”
మని హస్తీపురోద్యానమున నాతఁ డన్నవాక్యము నేవు విన్నదా?

మేన—చతురము లగునశోక్తులం దెలిసికొనుటకు నీ వింకనున్న నానవునా

తప—ఇది యటుండుఁ గాక “కేవలము విస్మయముచేసిన నేనాకష్టములపఁ
బడితిని. వేఱు కాదు” అని విజనప్రదేశమందుఁ జననముమృతితో నీతఁడు
చెప్పియుండ లేదా? ఇదియు నశోక్తియే?

మేన—పులుషు లతిగంభీరమానకులు గదా? తమనూతనచాపలము మిత్రులకడ
గూడఁ మఱుఁగుపరుపఁ జూతురు.

రంభ—బ్రాహ్మణునివలన మన కీ కర్ణపూరము వచ్చుటనిశ్చయముగ దెలిసితిని.
కావున దీనిని దీనుఁ డగు నావిప్రుని కిచ్చెదను.

(విదూషకునిముందుట వైచు చున్నది.)

తృ తీ యాం క ము .

విదూ—(చూచి విస్మయముతో) దండ కావ్యయుక్త మగు బిడ్డ
పూరింబును దలఁపనితలంపుగా వచ్చి పడినవి. భీతము లగువానరము
తెచ్చటనోడాగి యుండి దీని బడవైచి నట్లు దోచు చున్నది.

రంభ—పోరా! గ్రామీణికా! బ్రహ్మచారీ! నీవే తోతివి.

రాజు—(మందముగా దృష్టిఁ బ్రసరింపఁ జేయును) మిత్రమా? దీని నాయె
దపైబెట్టుము. (విదూషకుఁడు దండ కావ్యమునుండి విడగీసి కర్ణపూరము
రాజు నెదపై నుంచును.)

మేన—సఖీ! యిప్పుడే నమ్ముము.

రాజు—(తెలిసికొని తిరస్కారపూర్వకముగా) ఎవని నీకర్ణపూరము ? అవ్వల
బారవైవుము. (విదూషకుఁ డట్లు చేయును.)

తప—[తనలో]అయ్యో చెడితిని గదా ! [ప్రకాశముగా]ఇది నేమి విందును

మేన—కర్ణపూరము నీదికా దనుకొని యాతఁ డట్లు బారవైచెన తలచెదను.

తప—[రోషముతో] పూర్వము “ నీకర్ణపూరముచే నీతని కూరటకలుగు”

నని చెప్పితివి. ఇప్పుడు “ నీదికొదనుకొని పారవైచె ” నంటివి.

అహా ! నీ కీతని యంజేమి పక్షపాతము. [పోవ నుంకించును]

రాజు— గీ త మా లి క .

నిర్గయా తపతీ ప్రియా ! •

మేన—అత్యావమానినీ! పోదము రమ్ము.

తప—నీదుసంశయం బుడిగె నిప్పుడో హృదః యంబ! వినుము

రాజు—ఆర్తిఁ బొందెదఁ గదవె చు • ద్రాతపమున

తప—దైవమ ! హతాస్మి

రాజు—రవిజని • నాఘమందు

తప—అలరుమా! హృదయమ!

రాజు—కల్ప • కొలనుభంగి

తప—సుకృత మొనరింప నైతితో • సకియ! నేను.

రాజు—[నిట్టార్పు విడిచి దైవ్యముతో] ప్రియా ! నీసఖి యుచ్చరించిన సంత
రణశబ్దమున కర్థము వేరైనను నీవు,

చ. కలఁగినదైర్యవృత్తిమయిఁ గ్రాలుచునల్లపు “దార్యపుత్ర”యం
చలికులవేణి! కొన్నియమ్మ ♦ తాంచితవర్ణములొప్పుమాటలన్
బలికితి గాదె? యిష్టుకరు ♦ తామతి నాదగుగాత్రమందు నీ
లలితకరాంబుజం బునిచిఁ ప్రాణములన్ నిలుపంగఁ బోలదే.

తప—[సాధిలాషముగా రోమాంచమొప్పుఁ దఁలొ] అమ్మయ్యా ! వేనే
కదా యీతని కొమమునకు హేతువు. [సంతోషవశంబున మూర్ఛిల్లు
చున్నది.]

మేనక—[సహర్ష బాష్ప గద్గదముగా] సఖీ ! మూర్ఛిల్లుము. మూర్ఛిల్లుము,
నా కిష్టమే.

రంభ—[సంభ్రమముతో నాత్మగతము] సఖీ ! ఏమి నీమోహము ! [మేన
కతో] సఖీ! నెచ్చెలి భేదమొందుటకు బదులు మూర్ఛిల్లుచున్నది.
దీని నూరిడింతము. [ఇద్దరు సమీపించి] ఊరడిల్లుము. ఊరడిల్లుము.
ప్రియసఖీ ! [తపతి మూర్ఛఁ దెలిసి ప్రేమవిశాలములగు చూపులతో
రాజుం దిలకించు చున్నది.]

రాజు—[అస్పష్టముగా] మిత్రమా !

క. కుదురుఁ దొఱంగి మదసువులు

మెదలఁ దొడంగెడిని గళన ♦ మీఠమున, నిదే

వదలెడి గాత్రము, నిఁక నా

సుదతి మదతులను బడెడి ♦ చొప్పొనరుపుమా! 12

విదూ—[తత్తరపడుచు నశ్రుగద్గదముగా] హా! చెడితిని. చెడితిని. నాయందు
దైవోపక్రమ మిట్లు గాఁబోలు. [సత్వరముగా సమీపించి రాజునంగ
ముల స్పృశించును.]

రాజు—హాప్రియా! [అని యర్థోక్తియందే మూర్ఛిల్లును.]

విదూ—[విషాదముతో] మిత్రమా! యూరడిల్లు మూరడిల్లుము. [మఱలఁ జూచి విషాదముతో] మిత్రుఁడు గతించెనా యేమి! [తలఁ గొట్టు శొనుచు] హా! వయస్యా! సకలధరామండలైకనాథా! హా! మదకారణ బద్ధస్నేహా! సర్వకాల సహచరుఁడును బాలమిత్రుఁడును ననన్యకేరణ్యుం డను నగు నన్నెల విడనాడి పోయెదవు? దీర్ఘాయుష్మంతుండును వంశ కరుండునగు పుత్రునిం బడయు మని యాశీర్వదించిన సిద్ధదేశికుల వాక్య ముగూడ వ్యర్థ మయ్యెనా? ఇఁక విలాపముతోఁ బనియేమి? భృగుపత నమునఁ బ్రియమిత్రు ననుసరించెదను. [నిష్క్రమించు చున్నాఁడు]

తప—(భేదమార్వఁ జాలక భూమిపైఁ బడుచు) ఆహా! ఆర్యపుత్రుఁడు నన్నే పలవరించి గతించెను. ఆర్యపుత్రా! కేనును వచ్చుచున్నాను. ఇంచుక నిరీక్షింపుము. (మూర్ఛను బొందు చున్నది.)

సఖులు—(సంభ్రమముతోఁ దొడ్డపై నునిచికొని) ప్రియసఖీ! యూరడిల్లు మూరడిల్లుము.

తప—(ఊరడిల్లి) సఖులారా! పతివధపాపమలీమస నగు నన్ను ముట్టకుఁడు ముట్టకుఁడు. పరలోకగతుఁ డగు నాతిని ననుసరించుటకు నాకు సెల విండు.

రంభ—(చింతించి) సఖీ ! ఆహా యేమి మనమాధ్యము ! నీ కర కమలసంసర్గ మభిలషించి యీమహారాజీయవంశం బొందెను. కావున నీతని హృద యంబువై శీఘ్రముగ నీ కరకమలముంచుము. ఇదిగూడ విఫలమైనచోఁ బిమ్మట నందఱ మొక్కసారియే పోదము.

{ తపతి సత్వరముగా సమీపించి తిరస్కరణి నపనయించి
ససాధ్యసకంఠముగా నతనియురమునఁ
గరతల మిడుచున్నది. }

రాజు—(శీఘ్రముగా లేచి చేయి వెనుకకు దీయుచుండఁగాఁ దపతిఁజూచి)

గీ. నన్ను బ్రదికించుటకు నీవు ♦ నాయురమున
నిడిసయ్యాసుధాపూరంబు ♦ లెసఁగుపాణి
వెనకకుం దీయఁ బోకుమీ ♦ వినుతగాత్రి !
మత్కరంబున నునిచి స ♦ మ్ముదముఁ గూర్పు. 13

(గ్రహింప నుంకించును)

{ తపతి లజ్జతో సఖులఁ దిర్వద్దలప్టులం }
జూచు చున్నది.

మేన—(రాజును సమీపించి) వహారాజా! త్వరపడకుఁడు త్వరపడకుఁడు.
ఈమాప్రియసఖి త్రిలోకప్రదీపకుండగుభానుని పుత్రి. భగవతియగు సావి
త్రికిఁ జెల్లెలు. పేరు తపతి. భాను సంకల్పము గూడ నల్లుడు మహారాజు
గారనియే కావున దేవు నారాధించి యీపె కరగ్రహణ మొనరింపుము.
నీ యవస్థం జూచి నీచెలికాఁడు నిరాశఁ జేసికొని భృగుపతనమునకై
వెడలిపోయెను. కావున శీఘ్రముగఁబోయి నాతని రక్షింపుము. మేము
పోయినచ్చెదము. పునర్దర్శనమగుఁ గాక. (సఖులతోఁగూడ తపతి
నిష్క్రమించును.)

రాజు—(సంభ్రమతో మండపము నిర్గమించి పోయి) ఎక్కడెక్కడ నా
చెలికాఁడు ?

విదూ—(ప్రవేశించి) స్నానసంశుద్ధుడ నగు నేరిక గర్తవ్యముకకుం
గడంగెదను.

రాజు—(శీఘ్రముగ సమీపించి) సాహసింపకు సాహసింపకు. ఇదిగో ! నేను
ప్రాణములతో మన్నాడను.

విదూ—(విని సంభ్రమముతో) ఎచ్చట నెచ్చట నున్నాడవు? బాష్పాంధ
దృష్టిగను నేను నిన్నుఁ గనఁజాల కున్నాడను. (కొగలించుకొని యే
డ్చుచు) ఈజన్మచండే మరలనిన్నుఁ గొగలించుకొను భాగ్య మొదలె.

రాజు—మిత్రమా ! చుఱింపకుము. వ్యసనాంబుధిం గడచితిమి.

విదూ—ఎట్లు ?

రాజు—ఇట్లు—(అని చెవిలోఁ జెప్పును.)

విదూ—(హర్షముతో) దైవకృప నీయందుఁ బూర్ణముగ నున్నది. ఇంక
మనము చేయవలసినదెద్ది ?

రాజు—జే శుద్ధి గలదు ?

గీ. ప్రణతవత్సలుఁ డైనట్టి ♦ పద్మహితుఁడు
క్రియల నెద్దాన మిగుల సం ♦ ప్రీతి నొంది
తనయ నివ్వక వెఱపు లే. ♦ దని దలఁచునె
యట్టిపని నిష్ఠ తొలుదొల్త ♦ నాచరింతు.
(అని నిష్క్రమింతురు.)

14

తృ తీ యాంకము.

సంపూర్ణము.

తపతీసంవరణము.

చతుర్థాంకము

{ చేటి యొకగిన్నె జేత బట్టుకొని }
{ ప్రవేశించుచున్నది. }

చేటి—“సఖీ! సాగంధిక! తుమ్మెదలారగింపని పూజేనియలఁ గొనిరమ్మ”
అని భర్తృదారిక నా కాజ్ఞ యొసంగి యున్నది. కావున నిచ్చట
బెడకదను. (పరిక్రమించి చెట్లపై దృష్టులు నిశుద్ధి) ఈ కల్పలత
యందలి బఁగాడు తామరమొగ్గ మూతికడ నించుక విరిసి నట్లగపడు
చున్నది. అందుచే నిందు మధుకరములకుఁ ప్రవేశము దుష్కరము.
కావున దీనిని గ్రహించెదను. (అనిగ్రహించుట నటించును) ఆహ!
యేమి యీమధుపేశలత! అపుడే గిన్నె దాదాపుఁగానిండవచ్చినది.
(మరియొకచోఁ జూచి) ఈమందారవృక్షము నందలి కనకకర్ణికార
కుసుమము వికసించి యున్నను లేమావిచిగుళ్ళు కప్పియుండుటం
జేసి మధుకరముల కిచ్చటంగూడ ప్రవేశము దుష్కరమే. (అని
కొమ్మ వంచును.) (అంత నాకాశయాసమున ఒరణి వట్టుకొని మఱి
యొక చేటి ప్రవేశించుచున్నది.)

చేటి—ఇది తపనవనము. ఇచ్చట దిగియెదను. (దిగుట నభినయించి ముందు
నకుం జూచి) ఓహో, యిది ప్రియసఖి యగు సాగంధికా! సఖీ
సాగంధిక! యిచ్చట నేమి జేయుచున్నావు?

ప్రథ—(చూచి) ఓహో జాంబూనదికా యిది! సఖీ! రతిపూజకుఁ బూ
జేనియ... సంగ్రహించుచున్నాను. నీ విప్పుడెక్కడనుండి వచ్చితివి?

చతుర్థాంశము.

ద్వితీ—దేవుని దేశించి మహారాజుగా రెప్పుడు తపస్సు జేయ నారంభించెనో
యప్పుడు భగవతి యగు యమునాదేవి చెంతకు భర్తృదారికయొక్క
కుశల వృత్తాంత మెఱింగించుటకై నే బోయి యుంటిని.

ప్రథమ—తరువాత,

ద్వితీ—అక్క యగు యమునకుఁ ద్రైలోక్య మూల్యానరూప మగు హార
మొకటి గలదు. దానిని తా భరించుకొని గంగాహర సేవనార్థ మై
కైలాసమున కేగుచుఁ దా మరలి వచ్చుదాక వేచి యుండి దానిం
గొనిపోయి భర్తృదారిక కిమ్మని నన్నింతవరకు నామె నిల్వినది.
ఇప్పుడు నే నాహారముం దీసికొని వచ్చితిని. కావున నిచ్చట జరి
గిన వృత్తాంత మంతయు నాకెఱింగింపుము.

ప్రథమ—చెప్పెదను వినుము. మహారాజుగారు ద్వాదశవాసరనియమమును
బూని యుండఁగా భగవానుడగు వశిష్ఠుఁ డాతనిని నిరుమమునుండి
నివర్తింపఁ జేసి భర్తృదారిక నడుగుటకయి భగవానుడగు నూర్వుని
కడ కేగెను.

ద్వితీ—తరువాత,

ప్రథమ—పిమ్మట భగవానుడగు రవి యనుమతంబున మహర్షి భర్తృదారికం
గొనివచ్చి మహారాజుగారి కిచ్చెను. పిమ్మటఁ గొన్నిదినంబులకు
గర్భముఁ దాలిచి కుమారనిభుడగు కుమారుం బ్రసవించినట్లు భర్తృ
దారిక యొక స్వప్న ముంగనెను. ఇచ్చట జరిగిన వృత్తాంత మిది.
(అని గిన్నె పలఁ జూచి) ఇప్పుడీగిన్నె నిండియున్నది. కావున
నిక భర్తృదారిక కడకుం బోవుదము రమ్ము.

(అని యిద్దరును నిష్క్రమింతురు)

{ అంతట రాజు లలిత వేషధారి యై
విదూషకునితోఁ బ్రవేశించును. }

రాజు—(స్మృతి నెఱిచి యానందముతో) ఆహా! మన్మథవ్యాపాతములు
దురవబోధరసాంకరములు గదా! అట్లే,

నరుణమృదుకరము లమర • గురువరిజన
సంగతయువోలె దరిసె శు • భాంగి దేవి.

తపతి—(సమీపించి) జయ మార్యపుత్రా!

మేనక—జయము మహారాజా!

(నమస్కరింతురు.)

రాజు—(లేవనెత్తి తపతింజూచి)

గీ॥ అంగముల నెల్లఁ బ్రసరించు • నట్టినీదు
స్తనభరస్పర్శయ నెడి ను • ధారసంబు
గ్రాలఁ, దనుమధ్యనన్నిటు • గొఁగిలించి
ప్రమద మొసఁగుమునా దుగా • త్రముల కిపును.

(అని కౌఁగిలించి) సఖీ మేనకా! యాసన మలంకరింపుము.

మేనక—చిత్తము మహారాజా!

(అందఱును గూర్చుందురు)

రాజు—(మేనకం జూచి) నెచ్చెలి రంభ రాకున్న దేల?

మేనక—మహారాజా! యెద్దియో కార్యాంతరమున భగవతియగు సాన్నిత్రాడ
కేఁగినది.

విదూ—(తపతీముఖముంజూచి సంతభమముతో) మిత్రమా! అనుచరసమూహం
బులతోఁగూడ చికిత్సకులుం జనిరా?

రాజు—ఇపుడు చికిత్సకులతోఁ జని యేమి ?

విదూ—దేవి గారికి పాండురోగము సంభవించినది. పూర్వము కామోదేకమని
చెప్పటకు వీలుండెను. ఇపుడు నినుఁగలసి యుండియు దేహమెల్ల
పాండురమై యుండ నేల?

రాజు—వ్యాధి విశేషము లెఱుంగుటకు నీకంటె సమర్థుఁ డెవ్వడును లేడు.
మూర్ఖా! ముక్తాహారకాంతులం జూచి నీవు భ్రమించు చున్నాడత.

విదూ—(నిరూపించి) సరే నిజమే (మేనకం జూచి) అమ్మా మానవ చాపల
మునకన్న బ్రాహ్మణచాపలము రెండు మడుంగు లధికముకావున నిన్నొ
కటి యడుగఁ దలఁచితిని. దయచేసి యానతిమ్ము. ఈవిస్మయనీయ
మగు హార మెక్కడ నుండి వచ్చినది.

మేనక—పాంచజన్యమున జనించిన ముత్తయములచే రణియింపఁ బడిన యీ
హారమును ముకుందుఁ డాత్మచరణ సంభూత యగు గంగాదేవికిచ్చెను.
ఆమె దానిని తన సఖియగు మమునకిచ్చెను. యమునాదేవి తనచెల్లె
లగుతపతికిం బుత్తెంచినది. అది యీ హారము.

రాజు—భానుతనయా ! యీ హారము చిరకాలమునకుఁ దన కుచితమైన
స్థానమును బొందినది. మఱియును,

చ. స్తనసరసీరుహంబులకు ♦ దగ్గరచుట్టము నాఁగ నెప్పు నీ
ఘనసితహారకాంతిర్ఘర ♦ కాండము కోకిలపక్షమూలరీ
తి నసితమా నభమ్మన ♦ నతిస్ఫుటమై విలసిల్లుచుం బయో
ధినిఁబ్రసరించుదైవతన ♦ దీర్ఘర కాండముభంగిఁదోఁచెడన్.
(నేపథ్యమున)

గీ. తేనె, నుమములు, ధూపముల్, ♦ దీపవితతి,
గంధ మాదిగ నుచితోప ♦ కరణము లివె
చేర్పఁ బడియెను రతిపూజ ♦ సేయఁ దటి యి
దే యనుచు వేగ దేవికే ♦ దెలుపవలయు.

6

తపతి—హా ! (అనిస్మృతి నభినయించును.)

రాజు—సఖీ మేనకా ! యిదియేమి ?

మేనక—మహారాజా ! చిత్తగింపుడు. దేవరవారి సంగమమునకుఁ బూర్వముభగ
వతియగు రతీదేవినిఁ గూర్చి నెచ్చెలి ప్రార్థించి ఆర్యపుత్రునిసంగమము
నాకప్పుడు లభించునో యప్పుడు మధుకరము లానని పూదేనియలు
నీకు సమర్పించెదను' అని చెప్పెను. సంగమ సుఖలాలయై సఖియంత

వజ్రకు నావిషయము మఱచినది. అందుకేతే యీయారంభ మంతయు.

రాజు—(తపతి ముఖముఁ జూచినట్వేము) ఈ యీరాధనక్రమము చాల లలిత మైనదే. కాని యం దించుక విపరీతము గూడ నున్నది.

చ. వరనిచయప్రదానగుణ ధ వారవిభాసిని వౌట నిన్నె తా
వరముల నిచ్చకుందగిన ధ వానినివేడుటబోలుఁ గాని యా
త్మరమణి నీశ నేత్రజని ధ త జ్వలనంబునఁ గోలుపోయి దు
స్థరపరితాప మొందురతిఁ తా నెడఁగూర్చు నె నీకుఁగోరికల్

తపతి—అత్యుత్తమమైన ముఖము నహస్మిక్తులకు నివాస భూమియే కదా !

మేన—ఇంకఁగాలక్షేపము నేయుట తగదు. కావున నుహా రాజుగారముజ్జ నిత్తురు గాఁక.

రాజు—ప్రియా ! సరే నీ భీష్మప్రణయము నిర్వర్తించి పోనుము.

విదూ—మంచిదే యాశీర్వచనకాలమెప్పుడు తెటస్థించునో యప్పుడు బ్రాహ్మ ణుఁడు సంపన్నుఁడని తెలంపవలసినదే.

మేన—మూర్ఖా ! ఈవిషయమున నీ ప్రహరమే చూస్తున్నదే!

(రాజు ముఖమునుండి దృష్టుల నెట్లొ వెనుక మగల్చి పరహరముతోఁ గూడ తపతి నిష్క్రమించుచున్నది.)

రాజు—వయస్యా ! కాంతా వియోగముచేఁ బడరియున్న యీ కాలమిప్పు డేనినోదములచేఁ గడపి పుచ్చుదును?

విదూ—(నిర్వేదముగా) నిమాన్మయ మగు నీజీర్ణాటవీమధ్యమున విసోద ము ముండును ? కావుననొక్క విషయము మాత్ర మాలోచించు కొనుము. రాక్షసులయొక్కయు వ్యాఘ్రములయొక్కయు న్నోటఁబడకుండ తప్పిం చికొనినప్పుడు మాత్రమే సంతానవృక్షములఁ చుట్టుఁ దీసి భిక్ష మిత్తి కొనుటకు మనకు వీలగును.

[అంత భీషణవేషముతో రాక్షసి ప్రవేశించు చున్నది.]

రాక్షసి—(సరోవముగా)

గీ. మిగుల రోసంబు నా కిదే • మేటమేతె
మాయలను ఘోరదండసం • పాతములను
గ్రూరుడగు సంచరణుని శ • తీర మిపుడు
బద్ధ లాసరింతు సలిల కుం • భమున వోలె. కి

సంచరణుని పాతములచే బ్రాణంబులు నోల్పడిన రాక్షసుల బంధు కులందఱు నన్నుంజేరి “నఖి మోహితా! నీమాయాబలముచేత, నెట్లయిన బుద్ధికుల శరణ్యులను, రాజాపశేదంబును నగు సంచరణుని బట్టికొనిపోయి సమద్ర మధ్యమునఁ బడెద్రోసింపుము” అని పుడుకన్న సరోవముగా బ్రార్థించి నానూర్ణును పుత్రులొకనిచేమడియుటందేసి వానరు శ్రావ్యులమో చున్నది. కావున వానఖులయొక్కనియొగము నెఱవేర్చుటకు శక్యునికొంటి. ఇంకనిచ్చట వానిని వెదకెదను. (శక్తిక్రమించి చూచి, యీగో! యనడో యొక బ్రాహ్మణుంగూడి యీసంఘాత సందపమునఁ గలగూడి నొచ్చుట (చెలిగులునాకుచు) ఈబ్రాహ్మణుండి గోరి వానందములు కి కి లాది చున్నది. నోదూటలూనుచున్నది. ఏమిది! యీసంఘాతావృతగతి శరణ యటుండ కాదివాయమును నలనెట్టుటకైన సాధ్యమగుచున్నది. ఇంక నిగుట యెట్లు సంభవించును? కావున నిట్టొనర్చెదను.

(అతిరమణీయరూపయై రాజును సమీపించు చున్నది.)

రాజు—(మాచి విస్మయముతో) మిత్రమా! మాదు మాడు.

గీ. దిబ్బపిణుకులు నెటికొను • గుబ్బచనులు
వెడదకన్నులు నసియాడు • వేనలియును
గ్రాల, మరుడను విలుకాని • శోల యనంగ
వచ్చె నెటచుండియో యొక్క • వస్తు విటకు. 9

విదూ—ఈ యశస్యమున పంచనశీలరగుస్త్రీలు ప్రచ్ఛన్నవేషమునఁ జరించుచుండురు. ఇదెద్దియోనామఁ దెలియకున్నది.

రాక్షసి—(విని విసాదముతోఁ గంపము నొందుచు) పంచనశీలరను చున్నాడే. యిదియెట్లు? ఈతఁడునన్నుఁ దెలిసికొనెనా యేమి? నామనోరథము భస్మాయమాన మయ్యెఁగదా?

రాజు—అట్లనకుము. కాంతలందరును విప్రలంభశీలరే ముగునురా?

రాక్షసి—(హావముతో) దైవవశమున నన్ను దేహించి యితఁడీమాట ననలేదు (సమీపించి) జయము మహారాజా!

రాజు—పూజ్యురాలవగు నీకు స్వాగతము. నీవెవరు? ఇచ్చటికిరుదెంచుటకుఁ గారణమేమి?

రాక్షసి—చిత్తగింపుడు మహారాజ! చిత్రధుండనుగంధర్వరాజునకు గగనమాలయాని యప్రతిమానసౌందర్యరాశియగు నొకకూతురుగలదు. నేనామె సఖిని. సుమనావతీయనుదానను. అనేక దేవాసురసంగ్రామవిజయములకు దేవరవారిగుణగణములను విని మిముజూచువేడ్క హృదయంబునఁ జివురొత్త నాసఖినన్నుఁగలసి హస్తీపురమునకొకప్పుడవచ్చుయందెను.

రాజు—తరువాత,

రాక్షసి—అనంతరము కార్తికేయావాసవిరిటరా రామమున నాసఖియొక్క పాదచిహ్నములను గామలేఖను గణకపూరిమును దేవరవారనురాగ పూరితములగు దృష్టులతోఁ జూచు చుంటిరి. అదిగని నాసఖి నెమ్మనమున నుమ్మలికంబొంది పిల్వపరాధీనయగుటంజేసి చేయునదిలేక తన నగరమున కేగెను.

రాజు—(విదూవకునితో జనాంతికముగా) మిత్రమా! పాదచిహ్నముల యొక్కయుఁ గర్ణపూరముయొక్కయుఁ బరిణామమిట్టిది. తెలిసినదా?

విదూ—సరే కానిమ్ము. మరల నిప్పుడధికమ్ముగఁ గమ్మతావు తెటనుడియో వచ్చి పూణేంద్రియములకు బర్వ మొనర్చుచున్నవి. కావున మఱి కొందఱు దివ్యకిన్యలు నిన్నుఁగామించుటకు వచ్చుచున్నారని తలంచుచున్నాఁడను.

రాజు—(రాక్షసిఁజూచి) తర్వాత,

రాక్షసి—ఇప్పుడు నాసఖి దేవరవారిసంగమసుఖము తనకు సంభవింపదని
దలచి భృగుపతనమునకు సిద్ధమాయెను. అప్పుడు సేనాకాజనకములగు
వాక్యములంజెప్పి యిట్టేటో నిర్వర్తింపజేసి యుటకరుదెంచితిని. దేవర
వారిప్పుడు సంగమానుగ్రహమొనర్పనిచో నామె నిశ్చయముగాఁ జని
పోవును. సేనును సఖీమరణముఁ జూడఁజాలక యిప్పుడు మీసమక్షము
నందే ప్రాణములు వదలెదను.

విదూ—(రాజుతో) మిత్రమా! యీదూత్యోపక్రమ మపూర్వముగా నున్నదే!
బలాత్కారముచేతనా కామ ముత్పాదించుట?

రాజు—(స్వగతము) దీనివాక్యమును బట్టిచూడఁగా నామనస్సునకుఁగూడ
నసంతుష్టిగ నేయున్నది. కానిమ్ము, దీని నిట్లుబంపితి చెదను. (ప్రకాశ
ముగా) శోభనవతీ! తమంతఁ దాముప్రార్థించి వచ్చెడి యిట్టి స్త్రీరత్న
ములనుయేపురుషుఁ డభిలషింప కుండును? వేయేల? బూజ్యురాలవగు
నీమాట జవదాటము.

రాక్షసి—(హావముతో) దేవరవార నుగ్రహించుటకేఁగి పురికితిని
కావున నేటి ప్రదోష సమయమున మిత్రునితోఁ గూడ కేఁగి వా
రిచ్చట నేవేచియుండుండు. నేనునప్పటికి విమానమున వీసికొని తప్పక
వచ్చెదను. (అని నిష్క్రమించును.)

విదూ—మిత్రమా! ఏమి నీప్రయత్నము?

రాజు—నామనోవ్యాపారములు నీ వెఱుంగఁజాల తున్నాడవు. నీవతీ
గుణగణబద్ధమగు నా యీచిత్తవృత్తిని వేరొకచోఁ జరింపఁ కేము
గలనా? కేవలము దాని సాహసమునకు వెఱచి నే నట్లుంటిని.
తపతీగాత్ర సంపర్కమున భగ్య మైనదని భ్రమపడి నే నిన్నాశ్చర్య
పూరమును బ్రాణపదముగఁ జూచుకొను చుంటిని. అన్యకాంతా కపోల
సంసగోకప హతంబగు దీని నిప్పుడెవ్వలఁ బాఱవైవుము.

విదూ—(నవ్వి) ఆహా! ఏమి యీ రాజకులము నాశ్రయించువానికిఁ గలుగు పరిభవము. ఇంతవరకును మద్భుజాంతర వర్ణయైన యీ కర్ణపూగమునకు నిమిసములో నవి తర్కితో పద్దవము సంభవించినది. కర్ణపూరమును బాఱజైచి) మిత్రమా! ఆశ్చర్య మాశ్చర్యము. ఆకాశ మీకర్ణపూరమును దిగమింగినది. మఱల నిది భూమిపై బడకున్నది.

(నేపథ్యమున)

మ. పసితాప్రాప్తివిహీనమత్యహితముకాభావిక విమాదప్రదంబును నాకస్మికమైన యొక్క సమయంబుం గల్పనంజేసి నేతనునమ్మించిన మాయలెల్ల భృగుసత్కర్మంబులందూలెమో హినికాఖ్యాసురిస్వాంగ మొందిచ నడికాహీనీకృతారంభయై.

రాజు—[హాషణముతో] విమాన సమేతయై యా నాతివచ్చి పప్పుడే తిరస్కార విధానమునఁ బంపిజైతునా యని చింతించుచుంటిని. ఇంతలో నిదంతయు మాయజాల ప్రభావమని వచించి దైవము మనల సకటంబులనుండి యుద్ధరించెను.

విదూ—నేను నెట్లో దైవకృపచే నారాక్షసియొక్క దంష్ట్రాకుతారముల బారిఁబడకుండ బ్రదికితిని.

{ అంతటఁ గర్ణపూరముఁ జేతఁ బట్టుకొని
పటాక్షేపమున మేనక ప్రవేశించు చున్నది. }

మేన—త్వరపడుము. త్వరపడుము. మహారాజా!

రాజు—[సంభ్రమముతో] ఏమి యేమి?

మేన—ఆరాక్షసి తననెచ్చెలి భృగుపతనవృత్తాంతము దేవరవారితో విన్నవించుటకుఁ బ్రారంభించినప్పుడు సఖి నాతోఁ గలసి యిచ్చటికివచ్చి యుండి దేవరవారి సుంకేతవచనము విని కోపము వహించి పెడలి పోయెను. నేనును బగ్యవసానము నిరీక్షించుచుండి దేవరవారి కిప్పుడు

యథార్థము విన్నవించుకొనఁ గలిగితిని. కావున ద్వారితముగఁ బోయి
వెచ్చెలి నూరడితురుగాఁక.

రాజు—[విషాదముతో] శ్రేయసి యిపు డెచ్చట నున్నది?

మేనక—అదిగో చూడుఁడు. కల్యాణవామనాలయముఁ బ్రవేశించుచున్నది.
కావున త్వరపడుఁడు.

[అందఱు సంభ్రమముతోఁ బరిక్రమితురు.]

[అంతఁ దపతి ప్రవేశించును.]

తపతి—(సప్రణామముగా) దేవా! రమావల్లభా! పూర్వము కామాగ్నిచేఁ
గ్రాగి నశింపనున్న నాశరీరంబుఁ గాపాడితివి. ఇప్పుడు మఱిల పరిభ
వానలదాహమున నశింపనున్నది.

రాజు—(సంభ్రమముతో సమీపించి) ప్రేమసీ! ఇది యేమి? పరిభవానల
మనుచున్నావు?

తపతి—(బొమఱు ముడిచి వెనుదిరిగి మరలిపోఁ నోవును)

రాజు—(చేలాంచలముఁ బట్టుకొని)

చ. అనయము నీవునాయెడలఁనంచితగీతినిఁ జూపుచేమన
ర్తనములత త్వముందెలియఁదధ్యముఁగాగ మదీయమానసా
బునకు నశేక్యమేయగునుఁపో! యిదియేల వహించెదీపు నీ
మనమున నీడులేని యవమానము ముగ్ధకురంగలోచనా.

మేనక—సఖీ! కోపమొందకుము. (చెవిలో) ఇట్లు జరిగినది.

తపతి—కట్టా! నిష్కారణముగ నార్యపుత్రునిపై ను రాధము మోపిత.

(రాజుంజూచి) ఆర్యపుత్రా! జయము.

రాజు—(సంతోషముతోఁ గొంగిలించుకొని) అమితక్షోపకీలా! యీదాసు
నిపై నీకుఁగల కోపహేతువు లసత్యములును దుఃఖభాజనములు నైనవి.

మేనక—(విదూషకునిజూచి) ఓయి రాజవయస్య! మా కాశముచే దీనిమీఁద
బడిన నీకర్ణపూర మిదిగో! తీసికొనుము.

విదూ—(భయముతో) రాక్షసియొక్క కర్ణపూరము మాకు శుభంకర మైనది కాదు. కావున నే నొల్ల.

రాజు—(తపతి వినకుండునట్లు) సఖీ మేనకా ! మాకు మర్మవ్యధఁ గలిగించు చున్నావు గదా!

మేన—మహారాజా! శంకింపకుడు. యీ కర్ణపూరంబును, బదయుగళంబును మా నెచ్చెలి యవియే.

రాజు—నా హృదయమున నాటియున్న సంశయశల్యము దైవకృపచే జరకాలమునకు నీచేఁ దొలగింపఁబడినది. (విదూవకునింజూచి) మిత్రమా! కోపాంతరాయ రహితమగు ప్రియా పరివృంగమిది. కావున నీకర్ణపూరము స్వీకరింపుము.

విదూ—అట్లే (అని పుచ్చికొని దిక్కులు పరికించి) మిత్రమా! అకాముకులగు మాబోఁటివారు సంధ్యోపాసన మతిక్రమింప గూడదు గదా!

రాజు—(నల్దిక్కులంజూచి) మిత్రమా! చక్కఁగాఁ బ్రబోధించితివి. (తపతింజూచి) ప్రేయసీ! నీవభ్యంతర మందిరముఁ బ్రవేశింపుము. మేమును,

గీ, ధాతృగాత్రముఁ దమమునఁ ♦ దపులసీక

బ్రోచుచుఁ ద్రివేదములకును ♦ మూలమగుచుఁ

దవిలి నిరుసంజ జపియింపఁ ♦ దగిన దగుచు

వెలయునీ సహజాతను ♦ గొలుతు నిపును.

21

(అందరును నిష్క్రమింతురు.)

చ తు ర్థాంక ము

సంపూర్ణము.

తపతీసంవరణము.

పం చ మాం క ము.

{ అంతట బద్ధకర్ణపూరదండహస్తైః భయముతో }
{ విదూషకుఁడు ప్రవేశించు చున్నాడు. }

విదూ—(నిట్టూర్పు విడిచి) ఆయ్యా ! వంచింపబడితిని, వంచింపబడితిని. ఈ తపనవనమం దతిచిరకాలము విహరించియున్న వయస్యుఁడను, దేవియొ బరిజనంబును స్వప్నలబ్ధమగు నిధివలె ప్రభాతమున మేల్కొంచి మాచు సరికి నాకగపడకున్నారు. ఈ తపనవనమందంతటను వెదకితిని. మృగ శకుంత జాలంబుల మాత్రము విడచి సర్వస్వమపహరించికొనిపోయినది రాత్రిచేఁ దపనవనమును నేను నేలకొ విడువబడితిమి. ఆశ్చర్యము! (సవితర్కముగా) దేవితోఁగూడి రాజుశపకలొకమున కేరియుండువా యనుకొన్నచో నాకుఁ దెలుపకయే యాతఁడట్లొనర్చి యుండడు. ఒకవేళ మాయాదక్షులగు రాక్షసు లెట్లయిన నితనిఁ గొంపోయినను కొందునా యది వారికి సాధ్యముగాదు. భృగుకర్మ ప్రభావముచే మాయ లిచ్చటఁబ్రసిరింపవు. ప్రత్యక్షముగ నే పరాక్రమించియుందురనుకొన్నచో వారల నివారించుట కాతని ప్రభావమే చాలును. కానిమ్ము మరూ హలచే నికఁ ప్రయోజనములేదు. కావున తపనవనము విడిచి నేతొక చోట వెదకెదను. (పరిక్రమించి దిక్కులు బరికించి) ఆహా! ఈవన గహన ప్రదేశమెంత భయంకరముగా నున్నది! కుంభస్థలము సేవా నభాగంబులచేఁ జీల్చబడుటంజేసి తనసహచరుఁడు రోదనము సేయుట

విచి భయముచేఁ బలువెత్తుచు మార్గమధ్యమున బోయలు గల్పించి
గుంటఁ బడి యీ కరిణి జాలిపుట్టునట్లుగ నేడ్చు చున్నది. (చుట్టియొక
చోఁజూచి) ఆహా! భల్లుకము వెనుకటి భాగమంతయుం దిని విడువ
నాలుక వెడలఁ బెట్టి నిశ్చలఁ తుల్లలఁచనంబులతో నిటబడియున్న
యీమరంగాంగనంబుడ నిప్పుడును భయపడుచున్నది. కూరసత్వనిహ
తంబులగు దుర్బల మృగ కళేబరంబులచే నిండి దుర్గమంబై యున్న
యీప్రదేశము దుర్భిక్షఁపడితంబగు రాష్ట్రంబును బోలి యున్నది.
వేయేల? భయవిధురం బగు నాదృష్టియే యిచటఁ బ్రసరింపఁ జాల
కున్నది. ఇంక నడుగులస్థితిఁ జెప్పనేల? పురవీధుల నేని యొంటి బోవ
వెఱచు నే నీయరణ్యమం దెట్లు భయపడ కుందును? సహాయులా
లేరు. కావున నాకింక శరణ మెద్ది? దిక్కెవరు? (భయఃపితుడై
దండ కాష్టము నూత్రం గా గొని నిలుచును.)

{ అంతట నమాత్యుఁడు ప్రవేశించు }
చున్నాఁడు.

అమా—(సవిశక్కుముగా) ఆహా! కామ మెంతనీచ మైనది. ప్రసిద్ధప్రభావుం
డును నిర్దగ్ధునియ సముద్భవశేముషీ ప్రశమితప్రభోపద్రవుండును నగు
మహారాజుగూడ నీకామమునకు లోనై స్యరాశ్యము విడచి యంత
కాలమును యీమహారణ్యమునందు నివసించుచున్నాఁడు. ఇంక రాజ్య
మన్ననో చిరకాలము నుండియుఁ బర్జన్యనిచే నిరాకరింపఁబడి యున్నది

సీ. ఏవంకఁజూచినఁ ♦ ప్రేవుల ప్రోవులు

చిత్తభీకరములై ♦ జెలఁగు చుండె

ఘోరమైనట్టి శి ♦ వారావభారంబు

కర్ణరంధ్రంబులఁ ♦ గాడుచుండె

భూతభేతాళసం ♦ ఘాతంబు చెలరేగి

తిరుగాడఁజొచ్చె నట్ నట్ ♦ దిక్కులందు

నర శిరంబుల వితా • నమ్ము తెమ్ములు మేది
నీ భాగమంతట • నిండి యుండె

గీ. ప్రజలు వెఱగంది మిగుల దూ • రంబు సని
యీదృశావస్థలం జిక్కి • యిప్పుడు చూడ
సంవరణచక్రవర్తిరా • జ్యంబు భయద
మయ్యెఁగాలీమహాగ్రకా • యంబు భంగి

అభిమత కాంతాయుక్తుఁడైన మహారాజుగారికి తపనవన మనుకొని
నొకదేవారణ్యము విహారభూమి యనివెంటిని. కావున తపనవన మెచ్చట
నున్నదో వెనకి కనుగొందుచుగాక. (పరిక్రమించుచు ముందుకొని)
ఓహో! దేవరవారికి బహిష్కృత మగు నీహారాశయ్యఁడు
దేనిచేతనో పట్టుపడిన వాఁడునలె గన్నట్టుచు నిచటనున్నాఁడు. ఈతని
వలన మహారాజుగారి వృత్తాంతముఁ దెలిసికొనియెదను. (సమీపించి)
మిత్రమా! సేమమా!

విదూ... (సంభ్రమముతో) ఓహో అమాత్యుఁడు వసుమిత్రుడా? ఏమి యీ
మబ్బులేనివాన. (హర్షముతోఁ గాంగిలించుకొని) రాజహితంబును
రాష్ట్రంబు విడనాడి వచ్చితి విదేల? బలగర్వితులును మనకుఁ బూర్వ
వైరులును నగు పాంచాలు దువేక్షింపఁ దగువారలు కాదుగదా?

అమా... అతి తుండ్ర పరాక్రమ వంశులగు పాంచాలుఁల గొడవయేటి కటుండె
నినుక్తి. ఇప్పుడతి భయంకరమగు ఔను మాదేశము క్రిసించు
చున్నది?

సీ. తిన నోగిరము లేక • దినదినంబును జిక్కి
శల్యావశిష్టులై • జనులు మృత వి
శేషులు కంతాగ్ర • సీమఁ బ్రాణములు మె
దల కను దీనాత్మ • కులయి వలలు

గాలముల్ మూఁపున • వ్రేలవైచి, తరలి
 మత్స్యంబులం బట్టు • మమతమీఱ
 గంగయందలి లోతు • గలయట్టి మడువుల
 లో సొచ్చి కుత్తుక • లోతు నీట
 గీ. మునిఁగి యుండగ నామిషం • బునకుఁ దిరుగు
 లాడు గ్రద్దలు వక్రంబు • లైన వాడి
 ముక్కులను వారి తలల పైఁ • బొడుచు చుండుఁ
 దటుకు తటుకున ఘోర శ • బ్దంబు గాగ. 2

ప్రభు వచ్చట లేమిం జేసి యిట్టి దాయజావస్థ సంభవించినది. కావున
 నేదో యుపాయమున నలనిని హస్తపురికిం దోడ్కొనిపోవ వచ్చితిని.
 ఇప్పుడు మహారాజుగారెచ్చట నున్నారు?

విదూ—(నిశ్వాసముతో) మందభాగ్యుడను జెప్పెదను వినుము. ఇంత కాల
 మిచ్చటనే తపనతనూజం గూడి విహరించి గతరాత్రియందు నిదురించు
 చుండ నన్నిచ్చటనే విడిచి దివ్యజననమూహముతోఁ గలసి గంధర్వ
 నగరమువలె నదృశ్యుడయ్యె. అందుచే నీకాంతారమందెదురు వెదుకుచు
 కూర్మగంబులవలని భయంబున నేనిటనిలిచియుండ నీవునచ్చి నన్నుఁ
 గలసికొంటివి. ఇదంతయు నా యధన్యతాపరిపాకమే.

ఆమా—అట్లుగాదు. నానై నిందాగోపణసేయఁబూని మాత్స్యగ్రముచే మహా
 రాజిట్లుప్రకమించె. ఏలయన,

గీ. వ్యసనమిత్రంబు లగు భూవ • రాల్మజాప
 'రాధముల నంతిపురపు మూ • ర్థతను తేని
 యపనయమునను నౌదోష • మంతయు నచి
 వాత్మమాలిన్యపరిపాక • మగుఁదలంప. 3

(చింతించి) మహారాజుగారు నిజముగా నిష్పవీడచి జీవీసమేతుడై
 పోవడని నానమ్మకము. ఏకారణముననో యంతర్హితయైనదేవిని వెద

కుచ నీయరణ్యమందే తిరుగుచుండునని తలచెదను. కావున నాతని వెదకుదమురమ్ము.

విదూ... (స్వగతము) ఆహా! జేవియొంతనిర్దయస్వాంత! తనయుడను ఫలమునకుఁ బుష్పమును జూపినట్టెనూపి వెదలిపోయినది. (ప్రకాశముగా) అట్లే కానిమ్ము.

(ఇద్దఱుఁబరిక్రమింతురు.)

విదూ... (ముందుజూచి) ఈయిసుక నేలపై నెక్కడో వనచరుడు నడచి నట్లున్నది. ఇదిగో యడుగుజాడ.

అమా... (సావధానముగా నిరూపించి హర్షముతో) చిరకాలమునకు నా శ్రేతములు ధన్యములైనవి. ఇయ్యది మహారాజు గారిపదకమలముద్రయే. చూడుము. కలశంబియ్యది ఛత్రమయ్యది తురంగంబల్లదేయూయదే జలజంబయ్యదియే పతాకమిదియే • శంఖంబుచక్రంబదే భళిరే! కల్గునె లక్షణంబులివిభూ • వశ్రేష్ఠుడై సప్తవార్ధిలసన్నేపిని నేలు సంవరణు నంఘ్రిందక్క నన్యాంఘులిగా (శేషధ్యమున)

ఛీ! దురాత్మా! అచలాధమా! చిరకాలంబునుండి వెదకుచున్న నాప్రాణేశ్వరిం జూపకున్నాడవు. విశ్వవిజయానంతరవిరమదైవ్యా! ట్రోణీధరకార్ముకోద్వహానకర్మకరా! జనితబహుజన్యపాః పరాజన, చాపచక్రపరాక్రమవిశేషంబు లిప్పటికిని నీ వెఱుంగఁజూకున్నాడవు కానిమ్ము. సంవరణుఁడెప్పుడు బోధింపఁగలడు.

విదూ... (చెవియొగ్గి) దైవవశమున జలధరగంధీరమగు వయస్యుని స్వరము వినగంటిమి.

అమా... ఆహా! మహారాజుగారు తనప్రాణేశ్వరిని హిమవంతుడపహరించెనని తలచి యున్నట్లునిభంగి నతనిపైఁ గోపించుచు నిటేవచ్చుచున్నాడు కావున నతనిదర్శించుటకిది సమయముగాదు. తఱి వేచియుండి సమీపింతము.

విదూ...అట్లే! (గుహ్యంతరంబున డాగియుందురు.)

{ అంతట నున్నట్లుండగు రాజు }
 { ప్రవేశించు చున్నాఁడు. }

రాజు...(ఉద్వేగముతో 'ఆ దురాత్మా'యని పూర్వరీతినే పఠించి)

చ. హరుఁడు పురత్రయైకహరుఁడల్లుఁడు దాశరణంబొసంగినన్
 శరభపుఁడాత్మజాతతను • జాతుఁడు నికబ్రదికింప నెంచినన్
 సురరిపువాహినీప్రకర • శోణితధారలఁబుక్కిలించి బల్
 బిరుసుగ నున్న నాదుశరఃబృందము నికవిడనాడునే ఖలా? 5

ధనువు, ధనువు.

విదూ...(క్రిందపడి భయముతో) ఆహా! నన్నెవ్వఁడో పడఁగొట్టినట్లున్నది.

అమా...(విస్మయముతో) ఆహా! మహారాజుగారిప్రభుశక్తి శక్రప్రభావము
 నతిశయించి యున్నదిగదా! గౌరీగురుండగు హిమవంతుఁడుగూడ
 నీతనితోపంబునకడలి కంపించుచున్నాఁడు. (విదూమకుని తేవనెత్తును.)

రాజు...(చింతించి)ఛీ! కృతఘ్నులం దేనగ్రేసరుండఁగదా! నాఁడువిరహార్తిచే
 నాప్రాణములుపోవనున్నతఱిని మనోహరిణితోఁజేర్చి నన్నరక్షించె
 గదాయితడు. అట్టియీహిమవంతు నిస్సఘ నాబాణంబులకు లక్ష్య
 భూమిగానొనర్చితిని. వేటకచోఁవెదకదనుగాక. (మఱియొకచోఁ
 జూచి) దేవా!

మ. సరసీజాత్రు! విలాససంచలితయో • మా భూలతాబోలునీ
 విరివిల్లంసమునందుఁజేర్చితుహినో • ర్వీభృద్వశ్రేణి సం
 చరణాసక్తుఁడవైతి, వెందయునన • స్మత్ప్రాణతుల్యులుగా
 తరసారంగవిలోచన బగుపదా • ర్థబొందుగన్నట్టేనే? 6

రాజు—హాహాహాహా! దే నన్నెత్తుండఁగదా! శరీరింబోలె నీయనంగు నుద్దేశించి

ప్రేమఁ దొచ్చితిని. అనిముక్తి వేటకచోట వెదకదను. (పరిక్రమించి

హర్షముతో) ఆహా ! నా మనోహరిణి వోయిన త్రోవ సుర్తించితిని. ఏ కారణంబుననో కోపించి నన్ను విడనాడి పోవుచు,

గీ. శ్రమముచే దేవి ఇచ్చోట ఓ తుణమునేపు
కూరుచుండి వియోగార్తిఁ ఓ గుందువేళఁ
గొలఁకులందుండి ధారలై ఓ చలువతార
నంజనముఁ గూడి పడినట్టి ఓ యశులివియె. 7

(మఱల భావించి) ఇది చంద్రకాంతము గాదు. ఇవి యశుజలంబులుగావు. విరిసిన తెలిమెట్ట దామరలవైఁ జేరిన తేటిమొత్తంబు లివి. కావున మతియొకచో వెడకెదను. వెదకిమాత్ర మేమి ప్రయోజనము? ముహూర్తమాత్ర మేని తన వియోగము సహింపఁజాలని నా హృదయ మెరింగియు నను విడనాడి యెచ్చటికో వెడలిపోయినది. (మఱల విచారించి) ఇట్లునుగాదు. పతినే దైవముగా భావించు నాపానుసాధ్యి యిట్టి యపరాధ మొనర్చియుండదు. ఇదిగో! కులట వసుంధర. సపత్నీ మాత్సర్యంబున నాసాధ్యిని దిగమ్రుంగినది. దీని కేల మిదివఱకే తెల్లమై యున్నది. ఏల యన,

గీ. రాజసభయందు దశరథ ఓ రాజతనయు
ననుఁగు నిల్లాలి నాతని ఓ కనులయెదుట
నపహరించి తిరోధాన ఓ మందెఁ, గాన
నిచట దీనికి దుష్కరం బెద్ది యింక?

(స్మృతి నభివృద్ధిచేసి) ఇది మునుంగాదు. అనేక సమాధానములకు లభించి విడిచిన దీని కా పరమసాధ్యియై సపత్నీ మాత్సర్యమున కనకాక్ష మెద్ది? కావున నీపుడమి మత్ప్రాణవల్లభ నపహరించి యుండ దని తెలఁచెదను. కావున వేటొకచో వెడకెదను. (పరిక్రమించి యెదుటఁజూచి) యానందముతో) ఆహా ! యిది దేవియొక్క మందాచారము. మితమా పారాశర్యా! దీనినిమఱలఁబఱవైచితివేల! (ప్రీతికొనఁబోవుచు)

అమా...మిత్రమా ! నీవు మహారాజును సమీపించుట కిదియే సమయము.

నేను నేదో యువాయమున నీయన యున్నాడ మొకించుక తగ్గించి
పిమ్మట నగపడియెదను.

విదూ...(అట్లేనిప్రక్క మించి మఱిలఁ బ్రవేశించి శీఘ్రముగ రాజును సమీపించి
కర్ణపూరముం జూపుచు) మిత్రమా ! కర్ణపూర మిది. ఈమఁదభాగ్యుఁ
డను నేను. ఈపద్మరాగ భూమియందలి కిరణజాలంబులంజూచి
భ్రమచే కర్ణపూర మను చున్నాడవు

(విదూషకుఁడు కర్ణపూర మిచ్చుచున్నాఁడు.)

రాజు—(తీసికొని హృదయముపైనిడికొని సరోమాంశముగా) ఓయీ! ప్రియా!
పరిగ్రహసుభ గావతంసకా !

చ. పులక సుహృద్వతంసములఁబొందిదళాళికిస్పర్శవిఘ్నముల్
గలుగఁగఁజేయ జేనిపయిఁగల్గెనెనీకుమహాభ్యసూయ య
య్యలికులనీలనేత్ర సుషః మాగ్రచయింబునఁ జిత్రమైన ప
త్మల నయానావిపాండుతరఁగండలేలంబునకుం బ్రమోదమే.

మిత్రమా ! తదంగసంగమోత్సవదుర్లలితం బగు నీకర్ణపూరంబుచే నామో
హంధకార మించుక విరళమైనది. కావున తదస్వయ శ్లాఘాపాత్ర మగు
మఱి యేవస్తువుచే నేనిప్పుడూరటం బొందుదును?

విదూ—మిత్రమా ! వియచ్చరయగు నామెకు సంబంధించిన వస్తువులు మనుష్య
మాత్రుల మగు మనకెట్లు లభించును?

రాజు—(నింగినంకఁజూచి యానందముతో) ఆహా ! నే నింతవఱకును సుకరం
బుగ నూటటఁబొందు మార్గమును మఱచితిని. చూడు మిదిగో! య
లతాంగి జనకుండగు భానుమాలి, దేవా! పద్మినీ వల్లభా !

గీ. స్వతనయాచ్యుతరాగసం • గితినిఁ జేస
మంజుళతఁ గాంచి నీకర • మాల యమృత

రసము లొలికించె నాదు గా, త్రముల నిపును

కాన నమృతాంశుడవు గాని + ఖరకరుడవె ? 10

హా ! కష్టము. ఏమి యాయకాల జలదము ! ఈ పాపి భానుకూలి
కడ్డుపడు చున్నాడు. ఓయి సోదామనీమనోహర్యా!

చ. వెడద శిఖాళి నెప్పు నిజఃపింఛములన్ నిరియించినాట్యము
న్నడపుచుఁగూత్రమోత గళఃనాశమునిండగ మోరసఁచిప్రే
ముడినిఁజెలంగు బర్హివర్ణముం గనుమా! ప్రణయంబుమీఱఁగాఁ
దొడఱకుమింక సుతయును ద్యోమణికి వినిరోధివౌటకున్

(నేపథ్యమున)

రాజా! ఋక్షునందనా!

మ. వర జేజోనిధి వీవు దూర మగుటఁ బాచాలకుల్ నీకు రా
జ్యరమాస్థానము నాక్రమించి రిక నత్వంత త్వరంబోయి నీ
పుర మాజ్జ్వలధిస్వభంగముల నిర్మూలంబు గాకుండ భూ
వర! రక్షింపుమనంతరింబున భవద్ద్యౌధల్ ఫలించుంజదిరా
రాజు...(ఊరారుణిత నేత్రుడై వినుచు) ఏమి? పాచాలశుభము న
రాజ్యమాక్రమించిరా?

ఉ. కాలుడ! యుంతువేని తుణఁ కాలమామత్త దనోర్వియందు
[బాం

చాలుర, పత్తిహస్తిరథఃసైంధవ యుక్తముగా తుణంబులో
వాలును బల్కదొట్టి శరఃపంక్తుల పారలసంధిబుధముల్
రాలఁగఁగొట్టి పంపెద నఁరాతిగణంబుల నిడుప్రాలికన్

విదూ...(తనలో) శబాన్! వసుమిత్రా శబాన్! అమాత్యభావానురూపముగఁ
జరించితివి. భగవదనుగ్రహంబుచే నీతని మదనోన్మాదము రోషాం
కుశ ప్రభావమున నివారిత మైనది. కావున నేనుగూడ నీతనికోపము

నిండుక వృద్ధి బొందించెదను. (ప్రకాశముగా) మిత్రమా! ఆపాంచా
లాభములు నీబాహుల పరాక్రమ మిదివఱకే యెఱింగి యుండియు
నిపుడ్డిట్లు దొడంగుటెల్ల నాత్మవిశాసనంబునకే.

రాజు...(సవిమర్శముగా) మిత్రమా! పూజ్యుడగు వసుమిత్రుడు రాజ్య
మున లేడా? ఇట్లేల సంభవించినది.

{ వసుమిత్రుడు ప్రవేశించు }
చున్నాడు.

వసు...దేవా! జతు మగుఁ గాక!

రాజు...(చూచి) ఆహా! అమాత్యుడు వసుమిత్రుడు విచ్చేసి యున్నవాడు
(కాగిలించి) నెచ్చెలీ! మన రాజ్య మంతయుఁ బాంచాళులచే నాక్ర
మింపఁ బడెనని యాకాశవాణి వచ్చించినది. నీమతిబలముచే వారి
పరాక్రమ మంతయు నడుగంటి యుండఁ గదా! మన నిట్లేల
సంభవించె?

అమా...దేవా! నిజము. కేవల మాపాంచాలాభముల పరాక్రమ మెంచఁ దగి
నదికాదు. కాని భవదృహులనిర్జిత్తము లగు సకలరాజన్య చక్రం
బులతోఁ గూడ తా మేకీభవించి నామతిబలము సయిత మతిక్రమించి,
దేవరవారి పరాక్రమమున కెదురు సూచుచున్నారు. కావున నింక
నిముసమైన నాలసింపక వారి మనోరథంబులం దీర్పుడు.

విదూ...అమాత్యా! అనుచరులను వాహనంబులనుగూడఁ దోడితెచ్చితివా?
అట్లయిన శీఘ్రముగ బయలు వెడలుదము.

అమా...అవును తెచ్చితిని. ఇచ్చటికి క్రొశమాత్రప్రదేశమున వాడల నిలిపి
మహారాజుగారిని వెదకుచు నేనొక్కడనే యిటు కేతెంచితిని.

రాజు...అనుచరసమూహంబు లే టి కి? సకలరాజన్య ప్రాణామిషార్థియై
నాదక్షిణ భుజము మిక్కిలి త్వరపడుచున్నది. కావున మన కంబర
గమనోపాయ మాలొచింపుము.

{ అప్పుడా కాశమునుండి సారథి రథముతోఁ
బ్రవేశించును. }

సారథి...నూర్యభగవానుడు నా కిట్లానతిచ్చెను. “హయసేనా! నాయలు
డచట లేమిం జేసి జలపూరపూర్ణంబు లయ్యెను నా సత్త్వజాలంబు
లాతని రాజ్యమున వషిణంప సిద్ధిగించుటలేదు. కావున నాతని
రాజ్యము దుర్భిక్షపడితలంబై నశింపనున్నది. ఇంక సుహృదాడన్ననో
తపతీ సంగమ లోలుడై కర్తవ్యముల వఱచి నందనోద్యానతుల్యంబు
లగు నీ హిమవత్కాశనంబుల సుచరించుచు స్వరాజ్యమున కేగట
కిచ్చగింపకున్నాడు. కావున నీదంపతుల నించుక కాలమువేటువఱ
చినఁ గాని కార్యములు నెఱవేరవు. పతిసే దైవముగ నెంచు నారతి
జాగ్రదవస్థలో వియోగముమాట విన నొనొందదు. కావున వా
రిద్దఱు నిద్రావస్థలో నున్నపు డాతపతీని సపరివారముగా సావిత్రి
సకాశమున జేర్పుము” పితృప నేనన్ననో

గీ. సహచరణునుండి యలచక్ర • సతినివోలె
పృథుపయోధరభార గు • ర్వియగుప్రియను
నృపునికెడజేసి రవియాన, • నిచుండ నయి
తొలుతవాడైతి జడులఁ బ్ర • దోషగతిని

ఇంక దేవునికెండవ నియోగము. “అమాత్యునిచేఁ ద్రేరేపింపండి నీ
రణుడు నిజరాష్ట్రమున కేగడలచి శీఘ్రగమనోపాయ వెలుంగక
చింతిల్లుతఱిని రథముం గొంపోయి యాతనిమనోరథంబుఁజేర్పు” ననియె
కావున నిటక్రిందికి దిగియెదను. (అవతరణము వటించుచుఁ ద్రివిజుఁడై)
అహ! యీరథము క్రమముగాఁ గ్రింజికేదిగుచుండఁగా

చ. జలమునఁ దేలు నేలదళ • సంతతికకాదుకుజంబులని, గుజం
బులుజలమందుకాదు గిరిభూమి, గిరుల్ జలరాశి, గాదు భూ

స్థలి, భువి సంద్రగౌ సెనము ♦ సందున, మామక చిత్తవృత్తు లి
ప్పొలుపునఁదోఁచెనెక్కొని సముద్ధరణప్రతిరోపణంబులఁ

విదూ... (వైనిజూచి) మిత్రమా! నీహృదయసంతాపము నివారింపఁదలచి మీ
మామయగు సూర్యభగవానుఁడట కేతెంచుచున్నట్లున్నది.

రాజు... ఇదేదియో నొక దివ్యరథము. నిజప్రభాపటలంబులచే నాద్యంతంబు
దోపనీయకున్నది.

అమా... దేవత లెల్లపుడును దేవరవారిమనోవర్తులేకదా?

సారథి... (క్రిందికి దృష్టులు నిగుడ్చి) ఆహా! యిదిగో మహారాజగు సంవరణుడీ
హిమవత్కాననంబున నున్నాఁడు. ఇపుడు నేనీతనికి భూతార్థమంతయు
వెల్లించినచో తనదేవివృత్తాంతమతఁడు నన్నడుగును. అపుడు కష్టము
సంభవించును. కావున నిట్లువచింతునుగాక. (క్రిందికి దిగి సమీపించి)
మధ్యమలోకపాలా! విజయమగుఁగాక! అసురవిజయంబున మీరు పలు
మాటు తనకు సాహాయ్యమొనర్చుటంజేసి మహేంద్రుఁడొమిగుల సంత
సించి యాయుష్కృతుఁడవగు నిన్ను హస్తీపురముం గేల్పునుని యీ
రథంబుతోఁగూడ నన్నిటకుఁబుత్తెంచెను. కావున నధిరోహింపుడు.

రాజు... (సంతసముతో) భగవానుఁడగు మహేంద్రుఁడు నన్నుగ్రహించుటం
జేసి మిగుల ధన్యుఁడనయితిని.

[అందఱు రథమునఁ గూర్చుండురు.]

అమా... ఓయీ సేనాపతీ సింహాఘోషా! అనుచర సమూహంబుల నెల్ల నిర్బా
ధకముగాఁ బురంబునకుం దోడితెమ్ము. ఏమనుచున్నాఁడవు? అట్లే
యనియున్నా.

సారథి... ఆయుష్కృతుఁడా! పగముల సడలింతునా?

రాజు... మంచిని తప్పకయత్నంబునర్చుము.

(సారథి యత్నంబునర్చును.)

విదూ—మిత్రమా! పూర్వము నిన్ను నేను ప్రార్థించిన యాకాశగమనము సంప్రాప్తమయ్యెడగదాయని మిక్కిలి సంతసముగలుగుచున్నది. కాని యారధవేగముచేతఁ గనులతిరిగి క్రిందపడుదు నేమోయని మిక్కిలిభయమగుచున్నది. కావున నిమ్మగట్టిగాపట్టుకొని కూర్చుండెదను. (రాజును పట్టుకొనుచున్నాడు.)


రాజు—(రధవేగము నిరూపించి) ఆహ! యారధవేగము వితర్కింప నలవిగాకున్నది. ఏలయన,

మ. కన నేకక్షణపూర్వపశ్చిమ కలా • కాలంబునం దీహగుల్
వనదాగ్రంబునఁబూర్వపశ్చిమఖురఁద్వంద్వంబులన్ నిల్పిఁప్రాం
తనిబద్ధోద్వలఘర్షణోదిత తడి • త్వంఘంబు నూచించు నీ
ఘనవేగస్థిరమైనటుల్ దనరు చ • క్రవ్రాతపుందొర్లికన్. 16

(అందరు నిష్క్రమింతురు)

పంచమాంకము

సంపూర్ణము.



తపతీసంవరణము.

షష్ఠాంకము.

{ అంతటఁ గంచుకీ ప్రవేశించు చున్నాడు. }

కంచు—(సవిమర్శముగా) రథనాయకహీనగులు తోడనే ఘనాఘనముగా రంబులా? పాదపద్మరాగంబులతోడనే భూమిపయిఁ బెక్కెళ్ళులా! ఆహా! సరివరణమహారాజుగారి మహాచుభావత యేచుని చెప్పవచ్చును. కాని యీమహాత్ములముచేత నామహావయనములకు శౌన్దర్యముచెందు మడంగు లధికమైనది. ఏలయన

చ. నడయొకరీతిగాదు, నయఃనమ్మలఁదారలుసంభ్రమించుచు, జొప్పడునువిషాదముఁ శ్రమముఁభ్రాంతియు, నూరుఁబవంగు, వక్షగడుఁజలియించు గాత్రవళిఁకంచుకమైపచరించున్దీప్తిసంఘము దడిని జరాభరంబు నను నర్తుభంగి నటింపఁజేసెడిన్ 1

“వినయత్రాత ! శీఘ్రముగఁబోయి కార్తికేయావాస పరిసరానాచుము నందలి వాషిష్ఠకదినాతి హాహనయోగ్య మగు గంగాలోక సౌధమును జక్కఁగ నలంకరించి రమ్మ” అని యేలిక నాడు ముదల నిడ. నా నియోగ మిప్పుడు సెరవేర్చికొంటిని. మహారాజుగారును దత్తోధము నధిరోహించి యున్నారు. కావున నీక జేతునియోగ ముష్టింపఁ బోయెదను. (అని నిష్క్రమించుచున్నాఁడు)

ఇదివిష్కంభము.

{ అంతట రాజును విదూషకుఁడును }
{ బ్రవేశించు చున్నారు. }

రాజు—అహా ! మంత్రులయొక్క మనోవ్యాపారములు నిసర్వావిష్టాతమతుల
కైన నెరుంగరానివి గదా ! ఆయ్యఁడు వసుమిత్రుఁడు

గీ. అరులు పాంచాలు రొనరించి ♦ నట్టి భూరి

పరిభవము నాకు దైవ దం ♦ భమునఁ దెలిపి

మోహ మెడబాపి నను పురం ♦ బునకుఁ దెచ్చి

కొల్లలుగ రాజ్యమున వృష్టిఁ ♦ గురియఁ జేసె. 2

ప్రజాయికంబుగఁ బయోభరమేదురంబులగు ఘనసంపదలను గోవులం
బితుకు చందమిదియ కదా ?

విదూష—సకల భువనైకనాథుండవగు నిన్ను మేఘదోహనాక్షమై మావ
గాఁగొని తెచ్చుటం జేసి యీ మంత్రి మూఢాశ్రేయమందని నెను శత్రు
యముగా వచింపఁ గలను.

రాజు—పరిహాస మిక్కఁజాలును. ఇంతవఱకును పాంచాలుర యందలి కోటనుజే
వ్యాపారరహితమై యున్న ప్రయావియోగాశలము నేర దర్శనమున
రేగ నుంకించుచున్నది. విరహిజనుల కతిభయంకరమగు కాయము నంది
వించినది. చూడు,

చ. ఉడుగువనంపుమల్లెవిరుళిలూడఁగఁ బాంథుల నేమనట్టిప్రా
వృడనిల నాజి వీఁచె, నన ♦ తెత్తుముదంబునఁగఁత నాళముల్
నిదుపుగ నాఁచి చాతకవిఁనీలకచల్ వడగండ్లఁ గ్రుమ్మరిం
చెడితొలిధారలంబ్రియులఁ జేరిసుఖంబుగఁ గ్రోలుచుండెడిక
కావున నాకిపుడు శరణ మెద్ది?

{ అంతట మేనకాయాపము ధరించి }
{ తపతి ప్రవేశించు చున్నది. }

తపతి—(సవినుశకముగా నిట్టూర్పువిడిచి) సఖీయాపమున నార్య పుత్రుని

దర్శించి యూరటఁ బొందఁజెంచి నా సఖులనిద్దఱినిఁ గూడ వంచించి వచ్చితిని. ఇంత మాత్రమున జనక శాసనమతిక్రమించినట్లు కాదు గదా? కావున నార్యపుత్ర సందేశఁనొత్సవ మనుభవించెదను. (పరిక్రమించి క్రిందికిఁ జూచియానందముతో) ఇదిగో! ఆర్యపుత్రుఁడు వయస్యునిఁ గూడి ప్రాసాదాగ్రభాగమునఁ గూర్చొని యున్నాఁడు. కావున నిప్పుడిచ్చట దిగియెదను. (దిగుచున్నది.)

విదూ—(చూచి)ఇదిగో! పూజ్యురాలగు తపతీదేవి విచ్చేసినది.

రాజు—ఎక్కడెక్కడ?

తప—(విషాదముతో) వీరు నన్ను దెలిసికొనిరా యేమి ?

విదూ—ఇదిగో చూడు మేన కారూపమున నవతరించినది.

తప—(విషాదముతో) నిక్కముగ వీరు నన్ను దెలిసికొనిరి. తండ్రికన్ని విధముల నపరాధమొనర్చితిని.

రాజు—(చూచి) ఓహూ! సఖియగు మేనకవచ్చినది. మిత్రమా! యీమె నాప్రేయసియంటివే, యదేల?

విదూ—వీరిద్దఱుక్కుడైకమత్యముతో నేకశరీరముభంగిఁ జరియించుటం జేసి యట్లంటిని.

తప—దైవానుగ్రహముచే నాకిపుడూరటగల్గెను. (సమీపించి) జయము మహారాజా!

రాజు—సఖీ స్వాగతము. (అని గాఢముగాఁ గొంగిలిఁచికొని స్పృశము విరూపించుదు నాత్మలో)

గీ. దేవిపరిరంభమునవోలె ♦ దేహమెల్ల

గగురుపాటొందె నూర కే ♦ కారణంబా?

సతతసంశ్లేషమునదాని ♦ స్పృశయింత

పరిక్రమించెను యేమొ యీ ♦ చానయందు. 4

(ప్రకాశముగా) సఖీ మేనకా! మాప్రాణములకుఁగుళలమే కదా!

తపతీ—మహారాజా! యిపుడు కుళలమే.

రాజు—ఇపు డనుచున్నావదేల?

తపతి—మహారాజా! చిత్తగింపుడు. నాఁడునెచ్చెలి దేవరవారిం గూడి తపన పనమందు నిదురించుచుండి పిదప మేల్కొనుసరికి సావిత్రిసకాశమం దున్నట్లు తెలిసికొనెను. అచట దేవరవారిఁగానమింజేసి నెచ్చెలి మూర్ఛలో మునింగియుండ సావిత్రిలేవనెత్తి యూరడించి ‘బిడ్డా! పరితపింపకుము. నీయందలిగాఢానురాగమున నీనాథుఁడు నినుఁ బాసి పోవమింజేసి యాతనిరాష్ట్రమున గొప్పతామము సంభవించినది. జనకుఁ డది యెఱింగి మీకిద్దఱకడగలిగినఁగాని మహారాజు నిజనగరంబున కేఁగడని తలంచి సారథిచే నిన్నిటకుఁ దెప్పించెను. అంత విరహోన్మాదపరవశుఁడగునీభర్త నిజపురంబునకేఁగెను. నీవిక జనకు ననుమతి లేనిదే నీనాథునిచెంత కేఁగరాదుసుమా!’ యని చెప్పెను.

రాజు—(విదూషకుఁతో) మిత్రమా! అతఁడుగూడ సూర్యసారథిగా మారెను.
(మేనకంజూటి) తరువాత,

తపతి—భగద్వియోగజనితదుఃఖమున నెచ్చెలి గుందుటదొట్టి సర్వవృత్తాంతమును దేవరవారికి నివేదింపవచ్చుచుండి పయోవృష్టులు భూమిపైబడుట దిలకించితిని. కావున నీక మీపరస్పరసంయోగమునకు స్వామియగు భానుమాలి యనుమతించునని తలంచి “ఇప్పుడు కుశలమే” యంటిని.

విదూ—దేవి నపహరించికొనిపోయిన దొంగలు బయలుపడిరి.

రాజు—(నిట్టూర్పువిడిచి) ఇపుడు నాసందియము నశించినది. సఖీ మేనకా! నేనిక తుణమైనప్రియావియోగము సహింపఁజాలను. కావున భగవానుఁడగు సూర్యు నంగీకరింపఁజేసి దేవినిటకుఁదోడ్కొనిరమ్ము.

తప—(రాజును జక్కఁగాఁదిలకించుచు) మహారాజా! భవద్దర్శనసుఖమించుకయసుభవించిపోయెదను.

రాజు—(సవితర్కముగాఁదనలో)

చ. వరులకుదూతికల్ దెలుపు ♦ వార్తసఖీప్రణయానుకూపమై
కరము రసప్రధానముగఁ ♦ గ్రాలుటనైజముగాని యీనిరం

తరరతిరాగనవ్యరస • ధారలఁజిమ్మెడి దీనివీక్షణం
బరుదయియెన్నఁడేనిఁగనఁ నట్టివిదితముఁదోఁపఁజేసెడిన్.

(ప్రకాశముగా) నీనుఖము మాత్రమే చూచికొనకుము. నామానము
మిక్కిలి తమకమొందుచు నీగమనమును ద్వరపెట్టుచున్నది.

తప—(మేఘగర్జనము విని క్రస్తుతము మఱచి) అయ్యో! భయమగుచున్నది.
అర్యపుత్రా! నన్ను గాఢముగఁ గౌఁగిలిప్పుము.

రాజు—(క్రోధముతో) ఛీ! పాపి! అనాగరతకుంజొచ్చితివా? అభిమతకాంతా
గుణనిబద్ధవృద్ధయుండగు నీ జనుండు నీవనుకొనినట్లు నైచ్యమునకుం
జొచ్చువాఁడుకాఁడు.

తపతి—(రోషముతో) సరే! నీకనురూపయగు దేవిం గూడి స్వేచ్ఛగా విహ
రింపుము. అనుచితమగు చోట నెయ్య మొనర్చినందులకుఁ దగిన
ప్రాయశ్చిత్త మొనర్చికొనియెదను. (అని నిష్క్రమించును)

విదూ—మిత్రమా! ఇదేమి రాక్షసిగా నున్నదీ! ఇది నిజముగా మేనక
యైనచో స్వప్నమందైన నిట్లొనర్పదు.

రాజు—స్త్రీస్వభావ మిట్టిదే చూడు,

మ. వరవంశంబును బాధునంతటిని విశిష్టా సార్వమైయొప్పును
సిరమైత్రికగురువర్గమున్ మనములొఁజింతింప కేభామినుల్
దిరుగంజూతురు; వారిమానసములాఁ త్మియేచ్ఛగున్ సూటిమై
వఱలుం గాని మఱెట్టిభంగినయినన్ వారింప రాకుండెడిన్

నిష్క్ర శంకమానసయగు నాపరమసాధ్వీ యజ్ఞానముచే నీరంకులాడి
నిటకుం బుత్తెంచినది. మనోవిరోధార్థమై నియమింపఁబడిన యది
యిట్లు మారినది. పోనిమ్మిదేల? కర్ణపూరముం గొనిరమ్ము.

విదూ—చిత్తమట్లే (నిష్క్రమించును.)

{ అంతట రంభారూపధారిణియై }
{ రాక్షసి ప్రవేశించు చున్నది. }

రాక్ష—పూర్వము హిమవత్కాననమందే నొనర్చిన మాయ లన్నియు భృగుకర్మ ప్రభావమున నెప్పుడయు లయ్యెను. ఈతని కులక్షయమొనర్చుట కిదియేతరుణము.

(సమీపించి రాజుషాదములపైఁ దటాలునఁ బడును.)

రాజు—(సంభ్రమముతో లేవనెత్తి) సఖీ ! యిదేమి ? నామానసముఁ గలఁచు చున్నావు ? నీవిషాదమునకుం గారణ మేమి ?

రాక్ష—(బాష్పములు గార్చుచు గద్గదస్వరముతో) నెచ్చెలియగు తపతి జనకుని చూడశాసనమునకు లోబడి భవ త్సంగసౌఖ్యము లభింపమింజేసి వియోగానలము సహింపఁ జాలక తన్ను తానే...యిఁకమీఁద నే వచింపఁజాలను. నేను కూడ నాత్మహత్యచేఁ గాయమును బ్రాసేదను. (నిష్క్రమించును.)

రాజు—(మూర్ఛనొంది కొంతవడికిందెలిసి) హా! రవికరోత్సంగలాలితా! అజ్ఞాకరుండనగు నన్ను విడనాడి యెట కేగితివి? దేవా! కృతాంతా!

గీ. భాషుతనుజాతతయః • నాదుభార్యతయను

నీదుసహజతనైన గణింపకుండ

నపహించితి మృగ నేత్ర • యాయు వీవు

కాన నినుమంచు నెంతు నీ • మానసంబు. 7

ఏమిదే! నే నింకను బ్రాణలోభునివలెఁ కేవలము గన్నిరు గాల్చుచున్నాఁడను. ఇంకఁ బ్రాయోపవేశమున కుపక్రమించెదను. (సౌధముఁ దిగుట నభినయించి పరిక్రమించుచు) ఈ స్ఫటిక సోపానమార్గమున రేవులోనికిం దిగి గంగాజలంబు లాడి ప్రస్తుతకార్యమున కుపక్రమించెదను. (స్నాన మభినయించును.)

{ అప్పుడు గంగాజలంబులం దడిసి తపతి }
 { ప్రవేశించు చున్నది. }

తప—సఖీ! మందాకినీ! ఆర్యపుత్ర మగణవార్తవిని విపత్తున కెదురయి
 యున్న దానను. ఇప్పుడు నాకంతభార మేల తొలగించెదవు? ఇంక
 శీఘ్రముగఁ బ్రాణముల విఘటింపఁ జేసి నన్ను మృత్యుండకు నార్య
 పుత్రునితోఁ జేర్చుము.

రాజు—(ధ్వనివచ్చు వైపునకుం జూచి)

గీ. కమలపరిశోభితయు ఘన ♦ కలుషయుతయు
 శఫరనేత్రయు నయి యాత్మ ♦ సదృశరూప
 మున వెలుంగు నొకానొక ♦ ముదిత నిపుడు
 తాల్చి యున్నది జహ్ను ను ♦ తాసవంతి. 8

ఇంక వితర్కించినఁ గార్యము దప్పును. మందీమే ప్రాణములు విడువ
 నున్నది. కావునఁ బట్టి నివారించెదను. (అని పట్టుకొనును.)

తప—[రోషముతో] ఎవఁ డిది? నాహస్తము వట్టుకొని కళంక మొదవించు
 చున్నాడు.

రాజు—[నిరూపించి] అహ! ఇదేమి? దేవిగానున్నదే! భగవతీ! భాగీరథీ!
 యిది నాకు మహానుగ్రహము. మరణోద్యుక్తుండనై నేనిటకు వచ్చి
 యుండఁ బ్రాణములు నిల్పి నన్ను రక్షించితివి. ప్రియా! శంకింపకుము.
 నీ వెవని వియోగము. సహింపఁజాలక మరణమున కుపశ్రమించితివో
 యా ఘోరపాతకి సంవరణుఁడు వీఁడె.

తప—అహ! ఆర్యపుత్రుడా! జయమార్యపుత్రా! (గాఢముగఁ జాగిలించు
 కొని) నాథా! యిది స్వప్నవృత్తాంతము కాదుగదా.

రాజు—నాకు నదియ సందియము. కానిమ్ము గట్టున కేగి విచారింతము.

తప—(వడకుచు) ఆర్యపుత్రా! నాయంగములు వడకుచున్నవి. కావున
 గాఢముగఁ బట్టుకొని నడువుము.

రాజు—(అట్లే చేసి పరిక్రమించుచున్నాడు.)

(శేషధ్యమున)

సఖి మేనకా ! మహారాజుగారిని, నెచ్చెలినిఁబ్రాసి నిముఁదమైన నే నీ శరీరము ధరింపఁజాలను. కావున నాకంఠమునఁ బాశమర్చింపుము.

(నుటల శేషధ్యమున)

సఖి ! రంభా ! నేను నీ మరణముం గూడ జూచి యింకను ముఁగుంపఁ జాలను. కావున నేనే ముందు మరణించెదను.

తప—కష్టా ! సఖులంతమొందు చున్నావగా ! అశ్రువుత్రాన్వితము త్వరపడుము.

రాజు—(సంభ్రమముతో నమిపించి) పూజ్యులకు మీరు సాహస మొనర్చుదు. మే మిదిగో జీవించియున్నారము.

{ నిష్క్రమించి రంభామేనకలతో మఱిలఁ
బ్రవేశించును. }

రాజు...ప్రియా ! నీసఖులం జూచికొనుము. దశలక్షా మన్ననలు.

తప—సఖులారా ! నన్ను గాఢమునఁ గౌఁగిలింపుడు.

(కన్నీరు విడుచుచు నొకరి నొకరు గౌఁగిలింతురు.)

రాజు—ప్రేయసీ ! భవత్పాదచిహ్నిత మగు నీమరకభజనాంబులందొక ముహూర్తమాత్రము విశ్రమించిపోవుదము

తప—మనోహరా ! యట్లే జేయుదము (అందరుఁ గూర్చుండును.)

రాజు—ప్రియా ! నీవు భాగీరథినిఁగాయము విడువ నుంకించుటకుఁ గారణమెద్ది?

తప—అశ్రువుత్రా ! చిత్తగింపుఁడు. సఖి యగు మేనకాకూటమున నేనుదేవక వారిచెంత కేతెంచి యనురాగాంధకారమునఁ బ్రస్తుతము మఱచి భవత్ప

రివ్వంగ సుఖంబుఁ గోరి మీచేఁ దిరస్కరింపఁ బడితిని.

మేన—(లజ్జారోషములతో) నన్ను మిక్కిలి పరిభవించుచు, సఖి ! ప్రణయ మిట్లు వెల్లడించితిని, బాగు.

రాజు—(శిలయుంచి) ఊహలు యిట్లు జరిగినదా ! తరువాత,

తప—పిమ్మట నేను మరణమున కుపక్రమించి దైవవశమున నెట్లో సఖీరూప
ధారిణి నై యుంటఁ దెలిసికొని పశ్చాత్తాపంబునఁ బొక్కుచుంటిని.
అపుడు రంభ శన్నీరుమున్నీరై కారుమండ నాకడకేతెంచి దేవరంగూర్చి
యమంగళముఁ దెలిపెను. అందుచే నేను మరణమున కుపక్రమించితిని.

రంభ—(విషాదముతో) ఆరంభ యెవ్వతె ?

తపతి—నీవు గాదా ?

రంభ—కట్టా ! నేనహ్సోటికి వచ్చియైన యుండలేదే! అట్టి ఘోరకృత్య
మెట్లొనర్చి యుందును ?

రాజు—అదెట్లు ? నాకడ దేవి న నమంగళమార్జోపించినదియు నీవే కదా !

రంభ—(భయముతో వక్షమునఁ జే యిడుకొని) అయ్యో ! యింక నెట్లు ?
(అని మేనకం జూచుచున్నది.)

మేన—మహారాజా ! మీరుపొరపడితిరి. మే మీరుపురమును నెచ్చెలిని వెదకుచు
వచ్చు చుండ జాంబూనదిక యేడ్చుచు మా కెదురై నెచ్చెలి విపస్తును,
దేవరవారి ప్రాయోపవేశమును గూర్చి మా కతింగించెను. పిమ్మట మేము
మహాదుఃఖమున మరణమున కుపక్రమించు చుండ తమరరుదెంచి మమ్ము
బ్రదికించితిరి.

తప—(సాధ్వసముగా) ఆహా ! ఆర్యపుత్రుఁడును నిట్టి సాహస మొనర్చినా?
మఱిల జాంబూనదిక రాకున్నదే. యేల ?

రాజు—

గీ. తపనవనమందుఁ దొలుత నే ♦ దానవి ననుఁ
గినుక వంచిం చె నట్టి మో ♦ హినిక నల్పు
మాయయో యేమొ యిదియు న ♦ మృంగ రాదు
చకితసారంగశాబక ♦ చారునేత్ర !

తప—(స్మృతినభినయించి శోకముతో) ఇప్పుడు నేనార్యపుత్రుఁడని కరుణ
జేసి గురునియొగ మతిక్రమించిన నాననైతిని. ఆర్యపుత్రా! నీకు
విసర్జింపుము.

రాజు—అకాలమున నీ పిడుగు పాటేమి? (అని నిష్క్రమించును.)

సఖులు—నెచ్చెలీ! విషాద మొందకుము. మేము భగవాను నుట్ట బెచ్చి
తిమి. ఇది మొదలు నీసహచరుని గూడి పరమపదము నని జేవుఁ
డాజ్ఞ నొసంగెను. మఱియు విప్రవాస నామకము లగు నీకవలం
బులు మీకుఁ బుట్టెంచె. కావునఁ బరిగ్రహింపుము.

(పరిగ్రహింతురు)

తప—(ఆనందముతో) జనకానుగ్రహమునఁ బ్రదికితిని.

రాజు—(హర్షముతో) మీవచనామృతమున సుఖమితిమి.

మేనక—(స్మృతి నటించి భయముతో) నభూ! జాంబూనది కానూపధారిశీతు
యారాక్షసి గురులకుఁగూడ నెద్దియో కీష కోయు చున్నది.
కావున మనమేగి యధార్థ మెఱింగించి వత్తము నమ్ము.

(అని నిష్క్రమించుచున్నాడు.)

నేపథ్యమున

ఓహో! తొలఁగుఁడు తొలఁగుఁడు. దావాగ్ని ప్రవీచీప్యమాన మగు
నంజన శైల శిఖరము క్రిందఁ బడుచున్నది.

తప—(భయముతో) ఆర్యపుత్రా! రక్షింపుము రక్షింపుము రాజులు నా
లించికొనును.)

రాజు—భీరురాలా! భయ మొందకుము. ఇది నిశ్చయముగా పానాశమున
భ్రమముగాని మఱొండుగాదు.

{ కర్ణపూరముం బట్టుకొని విదూషకుఁడె }
{ భయముతోఁ బ్రవేశించు చున్నాఁడె }

విదూ—(మరల నదే చదువును.)

{ అంతట శరపంజరనిబద్ధ యగు }
 { రాక్షసి ప్రవేశించు చున్నది. }

రాక్ష—(రాజుం జూచి) రక్షింపుము రక్షింపుము. మహారాజా! (రాజు పాదములఁ బడును.)

విదూ—ముందీయగ్నిముఖమునుండి నన్న రక్షింపుము. (అని రాజువెనుక డాగుచున్నాడు.)

తప—ఆర్యపుత్రా! నాయంగములు వడఁకు చున్నవి. ముం దీరాక్షసిని వదలి వేయఁడు

రాజు—ప్రియా! భీతలకుము. నే నుండలేదా! (రాక్షసింజూచి) నీ కెవరు? నీదుఃఖమునకుఁ గారణ మేమి?

రాక్ష—(తనలో) ఈయన సత్య ప్రియుఁడు. కావున నిజమునే వచించి తప్పించుకొందును గాక. (ప్రకాశముగా) చిత్తగింపుఁడు. మహారాజా! దేవరవాతచే నూర్గురు పుత్రులఁ గోల్పోయినదానను. మోక్షానికయను రాక్షసిని. శాఁడాయరణ్యమున నామాయలన్నియు ఋషిప్రభావంబున భగ్నము లగుటం జేసి యిచ్చట కరుదెంచి రంభాజాంబూ నదికల వేషంబులతో మిమ్మును, మిశ్రశత్రంబును, సభజనంబును మరణ వ్యయసాయలంజేసి సూర్యలోకమున కేగుచుంటిని. అపుడు మార్గమధ్యంబున, వసిష్ఠునిఁ గూడి భవ తైనయఁడెదరయ్యె. అంత నాతని దిన నుంకింప నాకుమారుఁ డాకాశ యాన నిరోధకరములగు బాణంబులచే నన్నిస్థితికిం దెచ్చెను. కావున మహారాజుగారు నన్ను మన్నింతురుగాక.

విదూ—మిత్రమా! యీరాక్షసి మన కేమపకార మొనర్చినది?

రాజు—(విదూవకుని చెవిలో) ఇట్లు

విదూ—అహా! పరమాద్భుతము. (రాక్షసిం జూచి) ఇంతయుపకార మొనర్చిన నిన్నరక్షింపకుండు పెట్టు?

తప—అనపత్యనగు నాకు తనయుడేద? అయిన నార్యపుత్రుడు బహు
భౌర్యాపక్రగాహుడు గదా!

రాజు—(నవ్వుచు) ఇదంతయు సరియ కాని నాకుఁ దనయు డెవఁడు?

{ అంతట వసిష్ఠుఁడునుఁ జాపహస్తఁ
{ డగుకుమారుఁడును బ్రవేశింతురు. }

మ. సరసీజాతునిఁ బాలనంద్రమునన్రసఁ ధృక్ సత్యలోకంబునన్
గిరిజేశున్ రజితాద్రియందుమఘవున్ గీర్వాణలోకంబునన్
ధరణిం బైనిఁ బ్రసన్నుఁజేసి రవికిం దాహిత్రుఁ డానీతనిన్
గురులం జేర్పఁగఁ బౌరవీయ పురికిం దోతెంచి తే నిప్పుడే.

కుమారు... (కౌతుకముతో)

చ. ఇపుడుమదీయగాత్రముల ధృక్ కెట్టిసుఖంబులభింపనుండె నా
దుపితలపాదపద్మముల ధృక్ కలెమ్మునఁజేసి, యట్టియీ
విపులసుఖంబుమున్న తొలి వేల్పుదళమ్ములఁ గూల్చుటన్ సురల్
గృహనుబ్రసూనవృష్టిఁ గురియించిననాఁడును దోషకుండెడిన్.

(ఇద్దఱును ఒరిక్రమింతురు)

విదూ—(స్మృతి నటించి) రాక్షసీసంభ్రమమున నే నింతదాక నీకర్ణపూరము
మాట మఱచితిని.

రాజు—(నవ్వుచు) ఇది యనవసరమందుఁ గానవచ్చినది. ఓహో! ఔనిదియే
ముఖ్యావసరము. ఏలయన (తపతించాచి)

కం. పరిరంభమాత్రఁ బులకల్

వఱపుచు లాలిత్యసార ధమ్ముల నీతో

సరియగునీయవతంసము

తిరిగి భవచ్ఛృతితలమునఁ దిర మగుఁగాతన్.

రాక్షసి—మహారాజా! దీనురాలనగు నీరాక్షసిని వదలివేయుడు.

రాజు—సరే కానిమ్మ. (అని యస్త్రబంధము విప్పను.)

రాక్ష—రాజా! చిరకాలము వధిల్లుము. (అని నిష్క్రమించును.)

వసి—(క్రిందజూచి) వత్సా! వీర నీతలిదండ్రులు. కావున నిచ్చటనిగుదము.
(దిగుచున్నారు)

రాజు—ఓహో! కరుజనలు విచ్చేసియున్నారు. (సమీపించి) భగవానుడా
నమస్కరించు చున్నాడు.

తపతి—మహామథావా! నమస్కరించు చున్నాను.

వసి—(ఇద్దరింజూచి)

మ. ఉపమాతీత రసానుభావములచే నుత్కృష్టమై సంధిచే
నిపుణంబైసుగుణోత్తమాంగచయ సంఘీర్ణంబునైగ్రాసునీ
తపతీసంవరణంబుభూమిపయి నిఁగి సంద్రప్రభాధిక్యతకా
విపులానందముఁగూర్చుఁగాతఁబ్రజకుంఁబెక్కిండ్లకాలంబొగిన్
వత్సా! కల్లిదండ్రులకు వందనము సమర్పింపుము.

మమారుడు—(ప్రణామముగా.)

గీ. తపతికిని సంవరణనకుఁ దనయుండైన

యీమరుండు వినయభరఁ హృదయుండగుచుఁ

బిత్మజనమ్ములపాదారఁ విందములకు

మూర్ఖమునువంచి యిదియె తాఁ మ్రొక్కునిపుడు

రాజు—(సస్పృహఁజూచి) వత్సా! నీవెవడ వైనను సరే. చక్రవర్తివిగము

తపతి—(హర్షముతో) వత్సా! నాప్రేమమాత్రము నిన్నెఱుంగును. కాని
నెఱుంగను. దీర్ఘాయుష్కంతుడవుగమ్ము.

విదూ—నాకించుకయేని సందియముగలుగుటలేదు. విప్రతిబింబ మద్దము
నుంచినట్లేయన్నది.

వసి—వితర్కమేటికి? యీతనిచరిత్రము వినుడు.